

مسلمانوں پر قرآن مجید کے حقوق

ڈاکٹر حافظ افتخار احمد

لیکچرار شعبہ علوم اسلامیہ (اسلامیہ یونیورسٹی بہاولپور)

اللہ تعالیٰ نے بنی نوع انسان پر جو الطاف و عنایات کئے ان میں سب سے بڑا اکرم اور احسان قرآن کریم ہے، قرآن کریم اس جہان فانی میں وہ نعمت بے بہا ہے کہ ساری دنیا اور جو کچھ اس دنیا میں ہے سب مل کر اس کا بدل نہیں ہو سکتی۔

انسان کی سب سے بڑی سعادت اور خوش قسمتی اپنی استطاعت کے مطابق قرآن کریم میں مشغول ہونا اور اس کے علوم و معارف حاصل کرنا ہے، اور سب سے بڑی بد نصیبی اس سے اعراض اور اس کو ترک کرنا ہے۔ اس لئے ہر مسلمان پر قرآن کریم پانچ حقوق عائد ہوتے ہیں۔

۱۔ اس پر ایمان لائے۔

۲۔ اس کی تلاوت کرے۔

۳۔ اس میں تدبر، غور و فکر کرے۔

۴۔ اس کی تعلیمات پر عمل کرے۔

۵۔ اس کی تعلیمات کو دوسروں تک پہنچائے۔

۱۔ قرآن کریم کا پہلا حق اس پر ایمان لایا جائے

اللہ تعالیٰ نے انسانوں کو پیدا کر کے ان کی جسمانی اور روحانی تمام ضرورتوں کا انتظام فرمایا ہے۔

مسلمانوں پر قرآن مجید کے حقوق

جسمانی ضروریات کی تکمیل کے لئے زمین میں مخفی خزانوں سے استفادہ کا حکم دیا ہے۔ اور اس میں موجود اشیاء انسان کے لئے حلال کی ہیں۔ ارشاد باری تعالیٰ ہے: ﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ ترجمہ اس نے تمہارے لئے جو کچھ زمین میں ہے بنایا۔

ایک اور جگہ ارشاد باری تعالیٰ ہے: ﴿الْم تران اللہ سخر لکم ما فی الارض﴾ کیا تو نے نہیں دیکھا اللہ تعالیٰ نے تمہارے لئے زمین کی ہر چیز کو مسخر کیا ہے۔

ایک دوسری جگہ ارشاد فرمایا: ﴿وَالْأَنْعَامَ خَلَقَهَا لَكُمْ فِيهَا دَفءٌ وَمَنْعَفَةٌ﴾: ترجمہ: اور جانوروں کو پیدا کیا تمہارے لئے ان کی اون میں گرمی ہے اور دوسرے فائدے ہیں، بارش اس سے اگنے والی سبزیاں اور درخت بھی انسانوں کے فائدے کے لئے ہے، ارشاد باری تعالیٰ ہے۔

﴿هُوَ الَّذِي أَنْزَلَ مِنَ السَّمَاءِ مَاءً لَكُمْ مِنْهُ شَرَابٌ وَمِنْهُ شَجْرٌ فِيهِ تُسِيمُونَ يَنْبُتُ لَكُمْ بِهِ الزَّرْعُ وَالزَّيْتُونُ وَالنَّخِيلُ وَالْأَعْنَابُ وَمِنْ كُلِّ الثَّمَرَاتِ﴾: ترجمہ: اس (خدا) نے آسمان سے تمہارے لئے پانی اتارا اس میں سے کچھ تم پیتے ہو اور کچھ درخت اگتے ہیں، جن میں جانور چراتے ہو، وہی (خدا) تمہارے لئے کھیتی اور زیتون چھوہارے اور انگور اور ہر قسم کے پھل اگاتا ہے۔

زمین کے علاوہ رات، دن، چاند، سورج، اور ستارے بھی انسانوں کے لئے ہیں۔

ارشاد باری تعالیٰ ہے: ﴿وَسَخَّرَ لَكُمْ اللَّيْلَ وَالنَّهَارَ وَالشَّمْسَ وَالْقَمَرَ وَالنَّجْمِ مَسَخَّرَاتٍ بِأَمْرِهِ﴾: ترجمہ: اور اسے رات اور دن اور چاند اور سورج کو تمہارے لئے کام میں لگایا اور ستارے اس کے حکم سے کام میں لگے ہیں۔

اللہ تعالیٰ نے دریا اور اس کی روانی بھی انسانوں کے لئے پیدا فرمایا ہے، ارشاد باری تعالیٰ

ہے:

﴿هُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حَلِيَّةً

مسلمانوں پر قرآن مجید کے حقوق

تلبسونها وترى الفلك مواخر فيه ولتبتغوا من فضله ولعلكم تشكرون ﴿۱﴾۔
ترجمہ: اور وہی (خدا) ہے جس نے دریا کو کام لگایا ہے تاکہ تم اس سے تازہ گوشت کھاؤ
اور اس سے آرائش کے موتی پہننے کو نکالو اور تم دیکھتے ہو کشتیاں سمندر کو پھاڑ کر چلتی ہیں اور تاکہ تم خدا کی
مہربانی کو ڈھونڈو اور شاید تم اس کا شکر کرو۔

ان آیات کے علاوہ اور بھی بہت سی آیات ہیں جن سے صاف معلوم ہوتا ہے کہ اس جہاں
رنگ و بو میں اور نظر نہ آنے والی اشیاء حضرت انسان کے فائدے کے لئے ہیں۔

اسی طرح اللہ تعالیٰ نے انسانوں کی روحانی ضرورت کو پورا کرنے کے لئے انبیاء علیہم السلام
کا سلسلہ شروع فرمایا، ارشاد باری تعالیٰ ہے۔ ﴿وان من امة الا خلا فيها نذیر﴾ (۷):
ترجمہ اور نہیں ہے کوئی قوم مگر یہ ہے کہ اس میں گزر چکا ہے ایک ڈرانے والا۔

ایک اور جگہ ارشاد فرمایا: ﴿ولکل قوم ہاد﴾ (۸): ترجمہ اور ہر قوم کے لئے دنیا میں

رہبر ہے۔

اس سلسلہ انبیاء علیہم السلام کی آخری کڑی حضور اکرم کی بعثت ہے اور قرآن کریم اللہ تعالیٰ
کی آخری کتاب ہدایت ہے، اب قیامت تک نہ کوئی رسول آئے گا اور نہ کوئی کتاب۔

یہ بھی اسلام کی امتیازی خصوصیت ہے کہ اس نے ہر شخص پر مسلمان ہونے کے لئے لازمی
قرار دیا ہے کہ وہ کبھی تمام کتابوں پر ایمان لائے ورنہ مسلمان نہیں ہوگا۔ نیز یہ کہ وہ تمام پیغمبروں اور
گذشتہ رسولوں پر بھی یقین رکھے، خواہ ان کے نام قرآن کریم میں مذکور ہوں یا نہ ہوں، ان تمام کو سچا
راست باز ماننا اس کے مسلمان ہونے کے لئے ایک لازمی تقاضا ہے ورنہ اس کا اسلام قابل قبول نہ
ہوگا۔

اس سلسلے میں فرق صرف اتنا ہے کہ آج ان کتابوں پر ایمان اس طرح ہوگا جو کچھ اللہ تعالیٰ
نے ان کتابوں میں نازل فرمایا تھا، وہ سب کا سب حق ہے۔ اور اس زمانے میں وہی واجب العمل تھا۔

مسلمانوں پر قرآن مجید کے حقوق

مگر اللہ تعالیٰ کی آخری کتاب قرآن کریم کے نازل ہونے کے بعد چونکہ پچھلی کتابیں اور شریعتیں سب منسوخ ہو گئیں، اس لئے اب عمل صرف قرآن کریم پر ہی ہوگا۔

گذشتہ کتب سماویہ پر ایمان لانا قرآن کریم پر ایمان لانے کے ساتھ ضروری ہے اس بات کا ذکر قرآن کریم میں متعدد مقامات پر آیا ہے ذیل بطور مثال چند آیات ذکر کرتے ہیں مثلاً متفقین کی صفات کے بارے میں ارشاد باری تعالیٰ ہے:

۱- ﴿وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ﴾ : (۹) ترجمہ جو ایمان رکھتے ہیں اس پر جو اے محمد تم پر اترا اور اس پر جو تم سے پہلے اترا۔

۲- ایک اور جگہ ارشاد ہے: ﴿لَكِنَّ الْبِرَّ مِنْ أَمْنٍ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾ (۱۰): ترجمہ: لیکن نیکی اس کی ہے جو اللہ پر اور قیامت کے دن پر اور فرشتوں پر اور کتاب پر اور تمام نبیوں پر ایمان لائے۔

۳- ایک اور جگہ ارشاد باری تعالیٰ ہے: ﴿كُلٌّ آمِنٌ بِاللَّهِ وَمَلَائِكَتِهِ وَكِتَابِهِ وَرَسُولِهِ لِيُفَرِّقَ بَيْنَ أَحَدٍ مِنْ رِيسَلِهِ﴾ (۱۱): ترجمہ سب ایمان لائے خدا پر اور اس کے فرشتوں پر اور اس کی کتابوں پر اور اس کے رسولوں پر باہم فرق نہیں کرتے، یعنی یہ نہیں کر سکتے کہ بعض رسولوں پر ایمان اور بعض پر ایمان نہ لائیں، اس آیت کے پہلے جملے میں جو طرز بیان اختیار فرمایا ہے وہ بڑا عجیب و غریب ہے کہ جس طرح حضور ﷺ کا اپنی وحی پر ایمان و اعتقاد ہے اسی طرح تمام مؤمنین کا بھی اعتقاد ہے۔ ارشاد باری تعالیٰ ہے۔

﴿أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ﴾ (۱۲): پہلے پورا جملہ رسول اکرم ﷺ کے ایمان کے ذکر میں لایا گیا ہے اس کے بعد مؤمنین کا علیحدہ تذکرہ کیا گیا ہے۔ اس میں اشارہ ہے کہ اگرچہ نفس ایمان میں حضور اکرم ﷺ اور سب مسلمان شریک ہیں لیکن درجات ایمان کے اعتبار سے ان دونوں میں بڑا فرق ہے، کیونکہ رسول اکرم ﷺ کا علم مشاہدہ اور سماع کی بنا پر

مسلمانوں پر قرآن مجید کے حقوق

ہے اور دوسرے مسلمانوں کا علم ایمان بالغیب حضور اکرم ﷺ کی رویت کی بناء پر ہے۔

اس کے بعد اس ایمان مجمل کی تفصیل بتلائی جو حضور اکرم ﷺ اور تمام مؤمنین میں مشترک

تھا وہ ایمان تھا اللہ تعالیٰ کے موجود اور ایک ہونے پر اور تمام صفات کاملہ کے ساتھ متصف ہونے پر،

اور فرشتوں کے موجود ہونے پر اور اللہ تعالیٰ کی کتابوں اور سب رسولوں کے سچے ہونے پر۔

اس کے بعد اس کی وضاحت فرمائی کہ اس امت کے مؤمنین پچھلی امتوں کی طرح ایسا نہ

کریں گے کہ اللہ کے رسولوں میں باہمی تفرقہ ڈالیں اور بعض کو نبی مانیں اور بعض کو نبی نہ مانیں جیسے کہ

یہود نے حضرت موسیٰ علیہ السلام کو اور نصاریٰ نے حضرت عیسیٰ علیہ السلام کو نبی مانا اور حضور اکرم

ﷺ کو تو نبی نہ مانا، بلکہ تمام مسلمانوں کو حکم ہوتا ہے کہ:

﴿يَا أَيُّهَا الَّذِينَ آمَنُوا آمِنُوا بِاللَّهِ وَرَسُولِهِ وَالْكِتَابِ الَّذِي نَزَّلَ عَلَيَّ

رَسُولَهُ وَالْكِتَابِ الَّذِي نَزَّلَ مِنْ قَبْلُ﴾ (۱۳)

ترجمہ: اے ایمان والوں! ایمان لاؤ! خدا پر اور اس کے رسولوں پر، اور اس کی کتاب پر جو اس

نے اپنے رسول ﷺ پر اتاری اور ان کتابوں پر پہلے اتاری گئیں۔

خلاصہ کلام یہ ہے کہ کسی مذہب کا پیروکار اپنے نبی کی کتاب پر ایمان لاتا ہے اور دیگر تمام

کتب کا انکار کر کے وہ اپنے مذہب میں سچا ہو سکتا ہے لیکن اسلام میں ایسا نہیں ہے بلکہ اس کے مسلمان

ہونے کے لئے ضروری ہے کہ وہ اللہ کی آخری کتاب پر ایمان لانے کے ساتھ ساتھ دیگر تمام آسمانی

کتب پر ایمان لائے کیونکہ ان میں سے کسی کا بھی انکار کرنے والا مسلمان نہیں ہو سکتا۔

۲۔ قرآن مجید کا دوسرا حق: اس کی تلاوت کی جائے۔

قرآن کریم کی تلاوت بھی ذکر الہی میں شمار ہوتا ہے اس لئے مختلف حالتوں میں پڑھا

جاسکتا ہے، اور ہر کام کا اجر و ثواب مختلف ہوگا۔ صاحب احیاء (امام غزالی) نے حضرت علیؓ سے نقل

مسلمانوں پر قرآن مجید کے حقوق

کیا ہے کہ: جس شخص نے نماز میں کھڑے ہو کر کلام پاک پڑھا اس کو ہر آیت پر سو (۱۰۰) نیکیاں ملیں گی، اور جس شخص نے نماز میں بیٹھ کر پڑھا اس کو پچاس (۵۰) نیکیاں، اور جس نے بغیر نماز کے وضو کے ساتھ پڑھا اس کے لئے پچیس (۲۵) نیکیاں۔ اور جس نے بلا وضو پڑھا اس کے لئے دس (۱۰) نیکیاں، اور جس شخص نے پڑھے نہیں بلکہ صرف پڑھنے والے کے طرف کان لگا کر سنے اس کے لئے بھی ہر حرف کے لئے ایک نیکی ہے۔ (۱۴)۔

حضرت عائشہؓ نے حضور اکرم ﷺ کا ارشاد نقل کیا ہے:

قال النبي ﷺ قراءة القرآن في الصلوة افضل من قراءة القرآن في غير الصلوة وقراءة القرآن في غير الصلوة افضل من التسبيح افضل والتكبير والتسبيح افضل من الصدقة والصدقة افضل من الصوم والصوم اجنة من النار۔

حضور نے ﷺ فرمایا کہ نماز میں قرآن کریم کی تلاوت بغیر نماز کی تلاوت کے افضل ہے، اور بغیر نماز کی تلاوت تسبیح و تکبیر سے، اور تسبیح صدقہ سے افضل ہے اور صدقہ آگ سے بچاؤ ہے۔ ایک اور حدیث سے بھی جسے عبداللہ بن مسعودؓ نے حضور ﷺ سے نقل کیا ہے تلاوت قرآن کریم کی فضیلت پر روشنی پڑتی ہے۔

عن ابن مسعود قال قال رسول الله ﷺ من قرأ حرفاً من كتاب الله فله حسنة والحسنة بعشر أمثالها، لا أقول الم حرف، بل الف حرف ولام حرف وميم حرف (۱۶)۔

ابن مسعودؓ نے حضور ﷺ کا ارشاد نقل کیا ہے کہ جو شخص ایک حرف کتاب اللہ کا پڑھے اس کے لئے اس حرف کے بدلے ایک نیکی ہے اور ایک نیکی کا اجر دس نیکی کے برابر ملتا ہے میں یہ نہیں کہتا کہ سارا الم ایک حرف بلکہ الف ایک حرف لام ایک حرف ميم ایک حرف ہے۔

مسلمانوں پر قرآن مجید کے حقوق

مقصد یہ ہے کہ جس طرح اور اعمال میں پورا عمل ایک شمار ہوتا ہے کلام اللہ میں ایسے نہیں ہے بلکہ اجزائی عمل بھی پورے شمار ہوتے ہیں اور اس کے لئے قرآن کریم کی تلاوت میں ہر حرف ایک ایک نیکی شمار کی جاتی ہے، اور ہر نیکی پر اللہ تعالیٰ کی طرف سے: ﴿من جاء بالحسنة فله عشر امثالها﴾ اور جو شخص ایک نیکی لائے اس کو دس نیکی کے بقدر اجر ملتا ہے، یہ کم از کم ہے۔ ﴿والله يضاعف لمن يشاء﴾ اللہ تعالیٰ جس کے لئے چاہتے ہیں اجر زیادہ فرمادیتے ہیں۔

عن ابی ہریرۃؓ قال قال رسول اللہ ﷺ تعلموا القرآن فاقروہ وارقدوا فان مثل القرآن من تعلم فقام به كمثل جراب محشو مسك يفوح ريحه كل مكان، ومثل من تعلمه ورقده وهو في جوفه كمثل جراب اوکی علی مسك۔ (۱۷)

حضرت ابو ہریرہؓ حضور اکرم ﷺ سے نقل کرتے ہیں کہ قرآن کریم کو سیکھو پھر اسکو پڑھو اس لئے کہ جو شخص قرآن کریم سیکھتا ہے اور پڑھتا ہے اور تہجد میں اس کو پڑھتا ہے اس کی مثال اس تھیلی کی سی ہے جو مشک سے بھری ہوئی ہو اس کی خوشبو تمام مکان میں پھیلتی ہے، اور جس شخص نے سیکھا پھر سو گیا اس کی مثال اس مشک کی تھیلی کی ہے جس کا منہ بند کر دیا گیا ہو۔

اب ہم ذیل میں سلف صالحین کی تلاوت کا حال ذکر کرتے ہیں اس کی روشنی میں ہم اپنا جائزہ لیے سکتے ہیں کہ ہم کہاں کھڑے ہیں۔

حضرت عثمانؓ سے مروی ہے کہ بعض مرتبہ وتر کی ایک رکعت میں وہ تمام قرآن کریم پڑھا کرتے تھے۔ اسی طرح حضرت عبداللہ بن زبیرؓ بھی ایک رات میں تمام قرآن کریم پورا فرمایا کرتے تھے۔ حضرت سعید بن جبیرؓ دو رکعت میں کعبہ کے اندر تمام قرآن کریم پڑھا، ثابت بن ابی ذرؓ دن رات میں ایک قرآن کریم ختم کرتے تھے۔

اہل تاریخ نے امام اعظم ابو حنیفہؒ سے نقل کیا ہے کہ رمضان میں اسٹھ قرآن کریم پڑھے تھے،

مسلمانوں پر قرآن مجید کے حقوق ا

ایک دن کا اور ایک رات کا، اور ایک تمام رمضان شریف میں تراویح کا۔ (۱۸)۔

امام ابو حنیفہ صاحبؒ کا قول ہے کہ سال میں دو مرتبہ ختم قرآن کریم کا مسلمان پر حق ہے۔ ایک حدیث میں وارد ہے کہ: کلام پاک کا ختم اگر دن کے شروع میں ہو تو تمام دن اور اگر رات کے شروع میں ہو تو تمام رات فرشتے اس کے لئے رحمت کی دعاء کرتے ہیں، اس سے بعض علماء نے استنباط فرمایا ہے کہ گرمی کے ایام میں دن کے ابتداء میں ختم کرے اور موسم سرما میں ابتداء شب میں تاکہ بہت سا وقت فرشتوں کی دعا کا میسر ہو۔ اللہ تعالیٰ ہمیں زیادہ سے زیادہ اپنے کلام پاک کی تلاوت کرنے کی توفیق عطا فرمائے آمین۔

انسان جب قرآن کریم کی تلاوت کرے تو اس کلام اور صاحب کلام کی عظمت و بڑائی کا صدق دل سے خیال رکھے کہ وہ احکم الحاکمین کا کلام ہے۔ سلطان السلاطین کا فرمان ہے اس سطوت و جبروت والے بادشاہ کا قانون ہے کہ جس کی برابری نہ کوئی کر سکتا ہے اور نہ کوئی کسی بڑے سے بڑے سے ہو ہی سکتی ہے۔

حضرت عکرمہؒ جب کلام پاک پڑھنے کے لئے کھولا کرتے تھے تو بیہوش ہو کر گر جاتے تھے اور زبان پر یہ کلمات جاری ہو جاتے: ہذا کلام ربی۔ ہذا کلام ربی، یہ میرے رب کا کلام ہے، یہ میرے رب کا کلام ہے۔

صوفیاء نے لکھا ہے کہ جو شخص اپنے کو قراءت کے آداب قاصر سمجھتا رہے گا وہ قرب کے مراتب میں ترقی کرتا رہے گا، اور جو اپنے کو رضاء و عجب سے دیکھے وہ ترقی سے دور ہوگا۔ (۱۹)۔

اب ہم مختصراً تلاوت قرآن کریم کے آداب ذکر کرتے ہیں:

مساوک اور وضو کے بعد یکسوئی کی جگہ نہایت وقار و تواضع کے ساتھ رو بہ قبلہ بیٹھے۔ اور نہایت ہی حضور قلب اور خشوع کے ساتھ اس لطف جو اس جگہ کے مناسب ہے اس طرح اس کی تلاوت کرے

مسلمانوں پر قرآن مجید کے حقوق

گو یا وہ خود حق تعالیٰ شانہ کو کلام سنا رہا ہے، اور اگر معنی سمجھتا ہو تو تدبر و تفکر کے ساتھ آیات وعدہ رحمت پر دعائے مغفرت مانگے اور آیات عذاب پر اللہ تعالیٰ سے پناہ مانگے۔

اور اگر یاد کرنا مقصود ہو تو پڑھنے میں جلدی نہ کرے، اور اگر دورانِ قراءت کوئی ضرورت پیش آجائے تو کلام پاک کو بند کر کے بات کرے۔ اور پھر اس کے بعد (اعوذ) سے دوبارہ شروع کرے۔ اگر مجمع میں کچھ لوگ اپنے کام (نماز، ذکر وغیرہ) میں مشغول ہوں تو آہستہ پڑھنا افضل ہے، ورنہ آواز سے پڑھنا بھتر ہے، مشائخ نے قرآن کریم کی تلاوت کے چھ ظاہری اور چھ باطنی آداب لکھے ہیں جو یہ ہیں:

ظاہری آداب:

۱۔ نہایت احترام سے با وضو قبلہ رو ہو کر بیٹھے۔

۲۔ پڑھنے میں جلدی نہ کرے، بلکہ ترتیل سے پڑھے، قرآن کریم میں ارشاد باری تعالیٰ ہے:

﴿ورتل القرآن ترتیلاً﴾ (۲۰)۔

امام راغب مفردات القرآن میں لفظ ترتیل کا معنی بیان کرتے ہوئے ارشاد فرماتے ہیں:

ترتیل کے لفظی معنی کلمے کو سہولت کے ساتھ منہ سے نکالنے کے ہیں۔ (۲۱)۔

امام قرطبی اپنی کتاب (الجامع لاحکام القرآن) میں فرماتے ہیں کہ: آیت کا مطلب یہ ہے کہ تلاوت قرآن میں جلدی نہ کرے بلکہ ترتیل و تسہیل کے ساتھ ادا کرے اور ساتھ ہی اس معنی پر تدبر وغور کرے (۲۲)۔

ظاہری آداب کی چند اہم باتیں:

۱۔ ظاہری پاکیزگی: ارشاد باری تعالیٰ ہے: ﴿لایمسہ الا المطہرون﴾ (۲۳) حضور اکرم ﷺ کا ارشاد ہے کہ: لایمس القرآن الا طاهر: (۲۴)، اور قرآن پاک کو صرف پاک

مسلمانوں پر قرآن مجید کے مطلقاً

لوگ ہی ہاتھ لگائیں، حضرت عبداللہ ابن عمرؓ سے روایت ہے کہ رسول اکرم ﷺ نے ارشاد فرمایا ہے: لایمس القرآن الا طاهر (۲۵): کہ قرآن پاک کو بجز پاک آدمی کے کوئی ہاتھ نہ لگائے، مندرجہ بالا نصوص کی بناء پر علماء نے درج ذیل امور کا استنباط کیا ہے:

۱۔ جمہور علماء کا اتفاق ہے کہ قرآن پاک کو ہاتھ لگانے کیلئے طہارت شرط ہے، اس کے خلاف کرنا گناہ ہے، یہاں طہارت سے مراد ظاہری نجاست سے ہاتھ کا پاک ہونا، با وضو ہونا، اور حالت جنابت میں نہ ہونا شامل ہے، حضرت علیؓ، حضرت ابن مسعودؓ، حضرت سعد بن ابی وقاصؓ، حضرت سعید بن زید، حضرت عطاء زہری، امام مالکؒ، امام محمد بن ادریس الشافعیؒ، اور امام اعظم ابو حنیفہ نعمان بن ثابتؒ کا بھی یہی مسلک ہے۔

۲۔ قرآن کریم کا غلاف جو جلد کے ساتھ ملا ہوا ہو وہ بھی قرآن کریم کے حکم میں ہے، اس کو بھی بغیر وضو ہاتھ لگانا بالاتفاق ناجائز ہے، البتہ قرآن کریم کا جزدان جو علیحدہ کپڑے کا ہوتا ہے اگر اس میں قرآن کریم بند ہو تو اس جزدان کے ساتھ قرآن کریم کو ہاتھ لگانا بلا وضو امام ابو حنیفہ کے نزدیک جائز ہے، مگر امام شافعی کے نزدیک یہ بھی ناجائز ہے۔

۳۔ جو کپڑا آدمی نے پہنا ہو اس کی آستین یا دامن سے قرآن کریم کو بلا وضو چھونا بھی جائز نہیں، البتہ علیحدہ رومال یا چادر سے چھوا جاسکتا ہے۔

۴۔ نیز اس آیت سے علماء نے یہ مسئلہ اخذ کیا ہے کہ حیض و نفاس اور جنابت کی حالت قرآن کریم کی تلاوت بھی جائز نہیں جب تک غسل نہ کرے، کیونکہ مصحف میں لکھے ہوئے حروف و نقوش کی جب تعظیم واجب ہے تو اصل حروف جو زبان سے ادا ہوتے ہیں ان کی تعظیم اس سے زیادہ اہم اور واجب ہونا چاہیے۔ اس کا تقاضا تو یہ تھا کہ بے وضو آدمی کو بھی تلاوت قرآن کریم جائز نہ ہو، مگر حضرت ابن عباسؓ کی روایت جو بخاری اور مسلم میں ہے اس سے بغیر وضو کے قرآن کریم کی تلاوت فرمانا حضور اکرم ﷺ سے ثابت ہے اس لئے فقہاء نے بلا وضو تلاوت کی اجازت دی ہے (۲۶)۔

ترتیل کے متعلق شاہ عبدالعزیز نے اپنی تفسیر میں فرمایا ہے کہ:

ترتیل لغت میں صاف اور واضح طور پر پڑھنے کو کہتے ہیں اور شرع میں کئی چیزوں کی رعایت کے ساتھ تلاوت کرنے کو کہتے ہیں۔

۱۔ اول حرف کو صحیح مخارج سے نکالنا ہر حرف کو اس کے اصلی مخرج سے نکالنا کہ (ط) کی جگہ (ت) اور (ضاد) کی جگہ (ظا) نہ نکلے۔

۲۔ وقوف کی جگہ اچھی طرح ٹھہرنا تاکہ قطع کلام بے محل نہ ہو جائے۔

۳۔ حرکتوں میں اتباع کرنا، یعنی زیر، زیر، پیش کو اچھی طرح ظاہر کرنا۔

۴۔ آواز تھوڑا سا بلند کرنا تاکہ کلام پاک کے الفاظ زبان سے نکل کر کانوں تک پہنچیں اور وہاں سے دل پر اثر کرے۔

۵۔ آواز کو ایسی طرح درست کرنا کہ اس میں درد پیدا ہو جائے اور دل پر جلدی اثر کرے، درد والی آواز دل پر جلدی اثر کرتی ہے۔ اور اس سے روح کو قوت اور تاثر زیادہ ہوتا ہے۔ اسی وجہ سے اطباء نے کہا ہے کہ جس دوا کا اثر دل پر پہنچانا ہو اس کو خوشبو میں ملا کر دیا جائے کہ دل اس کو جلدی کھینچتا ہے، اور اگر دوا کا اثر جگر میں پہنچانا ہو تو اس کو شیرینی میں ملایا جائے کہ جگر مٹھائی کا جاذب ہے۔ اس وجہ سے بندہ (شاہ صاحب) کے نزدیک اگر تلاوت میں خوشبو کا خاص استعمال کیا جائے تو دل پر تاثیر میں زیادہ تقویت ہوگی۔

۶۔ تشدید اور مد کو اچھی طرح ظاہر کیا جائے کہ اس کے اظہار سے کلام پاک کی عظمت ظاہر ہوتی ہے۔ اور تاثیر میں اعانت ہوتی ہے۔

۷۔ آیات رحمت و عذاب کا حق ادا کرے جیسا کہ پہلے گزرا ہے۔۔۔ (۲۷)۔

یہ سات چیزیں ہیں جن کی رعایت ترتیل کہلاتی ہے۔ اور ان سب کا مقصد صرف ایک ہے یعنی کلام پاک کا فہم و تدبر۔ حضرت ام سلمہؓ سے کسی نے پوچھا کہ حضور اکرم ﷺ کلام اللہ شریف کی

مسلمانوں پر قرآن مجید کے حقوق

تلاوت کس طرح فرمایا کرتے تھے؟ انہوں نے فرمایا کہ: سب حرکتوں کو بڑھاتے تھے۔ یعنی زیر، زیر وغیرہ کو پورا نکالتے تھے اور ایک ایک حرف الگ الگ ظاہر ہوتا تھا۔ (۲۸)۔

اس لئے علماء نے لکھا ہے کہ ٹریبل سے تلاوت مستحب ہے اگر معنی نہ سمجھتا ہو، ابن عباسؓ فرماتے ہیں کہ میں تریبل سے (القارعة) اور (اذا زلزلت) پڑھو یہ اس سے بہتر ہے کہ بلا تریبل سورۃ البقرۃ اور سورۃ آل عمران پڑھوں۔ (۲۹)۔

نیز یہ کہ اگر کسی مسلمان کی تکلیف کا اندیشہ ہو یا ریا کاری کا خوف ہو تو آہستہ تلاوت کرے ورنہ بلند آواز سے۔

نیز یہ کہ خوش الحانی سے پڑھے کیونکہ خوش الحانی سے قرآن پاک پڑھنے کی تاکید بہت سی احادیث میں آئی ہے۔ (۳۰) عن ابی ہریرۃؓ قال: قال رسول اللہ ﷺ ما اذن اللہ لشيء وما اذن لنبي يتغنى بالقرآن (۱۳) حضرت ابو ہریرہؓ نے رسول اکرم ﷺ سے نقل کیا ہے کہ اللہ جل شانہ اتنا کسی کی طرف توجہ نہیں فرماتے جتنا کہ اس نبی کی آواز کو توجہ سے سنتے ہیں، جو کلام الہی خوش الحانی سے پڑھتا ہو، پڑھنے والوں میں انبیاء علیہم السلام چونکہ آداب تلاوت کی پوری رعایت رکھ کر اچھے طریقے سے تلاوت کرتے ہیں اس لئے ان کی طرف زیادہ توجہ ہونا بھی ظاہر ہے، پھر جب حسن آواز بھی ہو تو سونے پر سہاگا ہے۔ جتنی بھی توجہ ہو ظاہر ہے اور انبیاء علیہم السلام کے بعد الا فضل فالفضل حسب حیثیت پڑھنے والے کی طرف توجہ ہوتی ہے۔

عن فضالة بن عبيدؓ قال قال رسول اللہ ﷺ اللہ اشد آذانا الی قاریء القرآن من صاحب القینة الی قینته (۳۲) حضرت فضالہ بن عبیدؓ نے حضور اکرم ﷺ سے روایت کیا ہے کہ اللہ تعالیٰ قاری کی آواز کی طرف اس شخص سے زیادہ کان لگاتے ہیں جو اپنی گانے والی باندی کا گانا سن رہا ہو۔

قرآن پاک کو گانے کی آواز میں نہ پڑھا جائے کیونکہ احادیث میں اس کی ممانعت آئی ہے،

مسلمانوں پر قرآن مجید کے حقوق

ایک حدیث میں ہے: ایاکم ولحون العشق: یعنی اس سے بچو کہ جس طرح عاشق غزلوں کو آواز بنا کر موسیقی کے قوانین کے مطابق پڑھتے ہیں اس طرح مت پڑھو، علماء نے لکھا ہے کہ اس طرح پڑھنے والا فاسق اور سننے والا گنہگار ہے، مگر گانے کی رعایت کئے بغیر خوش الحانی (آوازی) مطلوب ہے، کئی احادیث میں اس کی تاکید آئی ہے، ایک حدیث میں ارشاد ہے: اچھی آواز سے قرآن کو مزین کرو، ایک اور جگہ ارشاد ہے کہ اچھی آواز سے کلام اللہ کا حسن دو بالا جاتا ہے۔ (۳۳)۔

حضرت حذیفہؓ فرماتے ہیں کہ حضور اکرم ﷺ نے ارشاد فرمایا ہے کہ قرآن پاک کو عرب کی آواز میں پڑھو، عشق بازوں اور یہود و نصاریٰ کی آواز میں مت پڑھو، عنقریب ایک قوم آنے والی ہے جو گانے اور نوحہ کرنے والوں کی طرح قرآن حکیم کو بنا بنا کر پڑھے گی۔ خود بھی وہ لوگ فتنے میں مبتلا ہوں گے اور جن کو وہ پڑھنا اچھا معلوم ہو گا ان کو بھی فتنے میں ڈالیں گے (۳۴)۔

حضرت طاؤسؓ کہتے ہیں کہ حضور اکرم ﷺ سے دریافت کیا کہ اچھی آواز سے تلاوت کرنے والا کون شخص ہے؟ آپ نے فرمایا کہ وہ شخص کہ جب تو اس کو تلاوت کرتے دیکھے تو محسوس کرے کہ اس پر اللہ کا خوف ہے، یعنی اس کی آواز سے مرعوب ہونا محسوس ہوتا ہو، ایک حدیث میں حضور اکرم ﷺ کا ارشاد ہے کہ حق تعالیٰ شانہ کی طرف سے ایک فرشتہ اس کام پر مقرر ہے جو شخص کلام پاک کو پڑھے اور کما حقہ اس کو درست نہ پڑھ سکے تو وہ فرشتہ اس کو درست کرنے کے بعد اوپر لے جاتا ہے۔ (۳۵)۔

باطنی آداب:

- ۱۔ کلام پاک کی عظمت دل میں رکھے کہ کیسا عالی مرتبہ کلام ہے۔
- ۲۔ حق تعالیٰ شانہ کی علوشان اور رفعت و کبریائی کو دل میں رکھے جس کا کلام ہے۔
- ۳۔ دل کو وساوس اور خطرات سے پاک رکھے۔

۴۔ معافی کا تدبیر کرے اور لذت کے ساتھ پڑھے (۳۶)۔

حضور اکرم ﷺ نے ایک رات اس آیت کو پڑھ کر گزاردی: ﴿ان تعذبهم فانهم عبادك وان تغفر لهم فانك انت العزيز الحكيم﴾: (۳۷) اے اللہ اگر تو ان کو عذاب دے تو یہ تیرے بندے ہیں، اور اگر تو ان کو معاف فرما دے تو عزت و حکمت والا ہے۔

حضرت سعید بن جبیرؓ نے ایک رات اس آیت کو پڑھ کر صبح کر دی: ﴿وامتنازوا اليوم ايها المجرمون﴾ (۳۸) اوجرموں! آج قیامت کے دن فرما برداروں سے الگ ہو جاؤ۔

۵۔ جن آیات کی تلاوت کر رہا ہوں دل کا تابع بنائے، مثلاً اگر آیت رحمت زبان پر ہو تو دل سرور محض بنا جائے، اور اگر آیت عذاب زبان پر ہو تو دل لرز جائے۔

۶۔ کانون کو اس درجہ متوجہ بنا دے کہ گویا خود حق شانہ و تقدس کلام فرما رہے ہیں اور یہ سن رہا ہے، اللہ تعالیٰ اپنے لطف و کرم سے ہمیں بھی ایسی تلاوت کی توفیق نصیب فرمائے۔ آمین ثم آمین۔

۳۔ قرآن کریم کا تیسرا حق: اس کے معانی و مفاہیم پر غور و فکر کیا جائے:

اور عقل و تدبیر سے کام لے کر اس میں پوشیدہ حکمتوں کو تلاش کرنے سعی و کوشش کی جائے، اور مخفی گوشوں کو انسانوں کے سامنے پیش کیا جائے، باقی رہے اس کی عجائبات وہ تو قیامت تک ختم نہیں ہو گے۔

دنیا کی کوئی آسمانی کتاب ایسی نہیں جس نے عقل سے کام لینے پر اتنا زور دیا جتنا زور قرآن کریم نے دیا ہے، عقل و فہم کے مختلف گوشوں اور پہلوؤں کو قرآن کریم نے مختلف الفاظ سے واضح کیا ہے، ان میں سے چند درج ذیل ہیں مثلاً:

۱۔ لفظ حکمت۔ ارشاد باری تعالیٰ ہے: ﴿ويعلمهم الكتاب والحكمة﴾ (۳۹) یہ رسول تمہیں کتاب اور حکمت و دانائی کی تعلیم دیتا ہے۔

مسلمانوں پر قرآن مجید کے حقوق

﴿۴۰﴾ ایک جگہ ارشاد باری تعالیٰ ہے: ﴿وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا﴾ جسے حکمت و دانائی عطا ہوئی اسے بے شمار بھلائیاں مل گئیں۔

۲۔ لفظ لب: اللہ تعالیٰ کا ارشاد ہے: ﴿وَمَا يَذَكَرُ إِلَّا أُولُوا الْأَلْبَابِ﴾: (۴۱) اہل عقل ہی نصیحت حاصل کرتے ہیں۔

۳۔ لفظ بصیرت: ارشاد باری تعالیٰ ہے: ﴿فَاعْتَبِرُوا يَا أُولِيَ الْأَبْصَارِ﴾: (۴۲) عقل والو عبرت حاصل کرو۔

۴۔ لفظ فقہ: ارشاد باری تعالیٰ ہے: ﴿لَوْ كَانُوا يَفْقَهُونَ﴾ (۴۳) کاش یہ سمجھ سے کام لیتے۔

۵۔ لفظ شعور: ارشاد باری تعالیٰ ہے: ﴿وَمَا يَشْعُرُونَ﴾: (۴۴) یہ شعور سے کام نہیں لیتے۔

۶۔ لفظ عقل: ارشاد باری تعالیٰ ہے: ﴿أَفَلَا تَعْقِلُونَ﴾ (۴۵) کیا تم عقل سے کام نہیں لیتے؟

۷۔ لفظ تفکر: ارشاد باری تعالیٰ ہے: ﴿أَنْ فِي ذَلِكَ لآيَاتٍ لِقَوْمٍ يَتَفَكَّرُونَ﴾ (۴۶) اس میں غور و فکر کرنے والوں کے لئے نشانیاں ہیں۔

۸۔ لفظ تدبر: ارشاد باری تعالیٰ ہے: ﴿أَفَلَا يَتَدَبَّرُونَ الْقُرْآنَ أَمْ عَلَى قُلُوبٍ أَقْفَالُهَا﴾ (۴۷) یہ قرآن کریم میں غور نہیں کرتے یا ان کے دلوں پر تالے پڑے ہیں؟

۹۔ لفظ توہم: ارشاد باری تعالیٰ ہے: ﴿أَنْ فِي ذَلِكَ لآيَاتٍ لِّلْمُتَوَسِّمِينَ﴾ (۴۸) اس میں عقل والوں کے لئے نشانیاں ہیں۔

ان میں ہر لفظ عقل و تدبر کے ایک ایک الگ پہلو کو واضح کرتا ہے، اور کسی بھی صاحب عقل و شعور سے ان الفاظ کے تیور پوشیدہ نہیں، ہر لفظ عقل و دانائی، تدبر، و تفکر، اور حکمت و بصیرت کی

مسلمانوں پر قرآن مجید کے حقوق

ترغیب سے بھرپور ہے۔ لیکن اس حقیقت کو قرآن کریم نے جس انداز سے حکمت کی انتہاء تک پہنچایا ہے وہ بھی اپنی مثال آپ ہے۔ مثلاً ارشاد باری تعالیٰ ہے:

۱- ﴿صم بکم عمی فہم لا یرجعون﴾ (۴۹) یہ کفار بہرے، گونگے، اندھے ہیں اس لئے عقل سے کام نہیں لیتے۔

۲- ﴿ان شر الدواب عند اللہ الصم البکم الذین لا یعقلون﴾ (۵۰) اللہ تعالیٰ کی نگاہ میں بدترین مخلوق وہ بہرے گونگے ہیں جو سمجھ سے کام نہیں لیتے۔

۳- ایک اور جگہ ارشاد باری تعالیٰ ہے: ﴿ویجعل الرجس علی الذین لا یعقلون﴾ (۵۱) جو لوگ عقل سے کام نہیں لیتے ان پر اللہ تعالیٰ پلیدی ڈال دیتا ہے۔

۴- ایک جگہ قیامت کے دن کفار کے عذر لنگ کو ان الفاظ میں ذکر کیا ہے: ﴿وقالوا لو کنا نسمع او نعقل ما کنا فی اصحاب السعیر﴾ (۵۲) مکمرین (قیامت کے دن) کہیں گے کہ اگر ہم نے سنا (ہوتا) اور عقل سے کام لیا ہوتا تو ہم جہنمی نہ بنتے۔

انسان اگر غور و فکر کرے تو اسے معلوم ہو جائے گا کہ عقل اور بے عقلی کی برائی میں اس سے بھی زیادہ کچھ کہا جاسکتا ہے؟۔

قرآن کریم کی مذکورہ بالا واضح آیات کے ذکر کرنے کے بعد کچھ کہنے کی ضرورت باقی نہیں رہتی تاہم مزید وضاحت کے لئے ہم ذیل میں احادیث ذکر کرتے ہیں تاکہ بات اچھی طرح واضح ہو سکے اور نکھر کر سامنے آجائے۔

۱- عن ابن عباس انه دخل علی عائشة فقالت یا ام المؤمنین ارایت الرجل یقل قیامہ ویكثر رقادہ، و آخر یكثر قیامہ ویقل رقادہ ایہما احب الیک؟ قالت: سالت رسول اللہ ﷺ کما سالتنی عنہ، فقال احسنہما عقلاً، قلت: یا رسول اللہ ﷺ اسئلك عن عبادہما، فقال: عائشہ انہما یسئلان عن

مسلمانوں پر قرآن مجید کے حقوق

ع قولہما ممن کان اعقل کان افضل فی الدنيا والاخرة (۵۳)۔

حضرت ابن عباسؓ سے روایت ہے کہ وہ حضرت عائشہؓ کے پاس اور دریافت کیا کہ ام المؤمنین ذرا بتلائیں کہ ایک شخص ہے جو شب بیداری کم اور آرام زیادہ کرتا ہے، اور دوسرا شخص شب بیداری زیادہ اور آرام کم کرتا ہے آپ کو ان دونوں میں کون سا زیادہ پیارا ہے؟ تو حضرت عائشہؓ نے جواب دیا کہ جو سوال تم نے مجھ سے کیا ہے بعینہ یہی سوال میں نے رسول اکرم ﷺ سے کیا تھا تو آپ نے جو اب ارشاد فرمایا تھا: ان دونوں میں سے جس کی عقل زیادہ ہو۔ (وہی مجھی زیادہ محبوب ہوگا) میں (عائشہ) نے عرض کیا: اے اللہ کے رسول! میں تو ان دونوں کی عبادت کے بارے میں سوال کر رہی ہوں۔ (اور آپ ﷺ ان کی عقل کے بارے میں جواب دے رہے ہیں) تو حضور ﷺ نے ارشاد فرمایا: اے عائشہ ان دونوں سے باز پرس تو عقل ہی کی بارے میں ہوگی، پس جو زیادہ صاحب عقل ہوگا وہی افضل ہوگا۔ دنیا میں بھی اور آخرت میں بھی۔

حضور اکرم ﷺ کے اس ارشاد مبارک سے واضح ہوتا ہے کہ شب زندہ داری اور عبادت و ریاضت کا مقصد محض چند کلمات و حرکات یا چند مراسم کی ادائیگی نہیں ہے بلکہ اس کا مقصد عقل و شعور اور فقہ و بصیرت پیدا کرنا عقل کے متعلق باز پرس (انہما یستلان عن عقولہما) بڑی معنی خیز بات ہے، مطلب یہ ہے کہ یہ باز پرس نہیں ہوگی کہ تم نے کتنی تہجد پڑھی؟ مگر یہ ضرور پوچھا جائے گا کہ اس تہجد اور شب بیداری سے اپنے اندر عقل و تفکر کی کتنی قوت و صلاحیت پیدا کی؟ اور اسے تمہارے سمجھ بوجھ میں کتنا اضافہ ہوا؟ اور امر واقعہ یہ ہے کہ اسلام مسلمانوں کو عبادات کے ذریعے بے عقل بنانا نہیں چاہتا بلکہ ارتقاء پر عقل کو بام عروج پر پہنچانا چاہتا ہے۔

۲۔ عن عبداللہ بن عمرؓ قال: قال رسول اللہ ﷺ: لا تعجبوا باسلام

امریء حتی تعرفوا عقدة عقله:

مسلمانوں پر قرآن مجید کے حقوق ا

حضرت عبداللہ بن عمرؓ سے حضور اکرم ﷺ کا ارشاد مروی ہے کہ کسی کے اسلام سے اس وقت تک خوش نہ ہو جب تک اس کی محکم عقل کو نہ جان لو۔

اس کا مطلب یہ ہے کہ معاملہ محض عبادت تک محدود نہیں بلکہ پورے اسلام کا مقصد ہی عقل و شعور پیدا کرنا ہے، اور کیوں نہ ہو؟ اسلام تو سرپا عقل و حکمت ہے وہ اپنے ماننے والوں کو بہرا، گونگا، اندھا، اور بے عقل نہیں بنانا چاہتا، بلکہ عقل مند بنانا چاہتا ہے اور ان میں ایسا شعور پیدا کرنا چاہتا ہے کہ ہر قدم سمجھ سوچ کر اٹھائے اور ہر بات عقل کی ترازو پر پوری اترے۔ اور ان کی زندگی دوسرے انسانوں کے لئے ایک مثالی زندگی ہو۔ جنہیں دیکھ کر دوسرے انسان اپنی زندگیاں بدلیں، اور دیکھنے والوں کے اندر بھی تقویٰ اور خوف خدا جیسی عظیم صفات پیدا ہوں۔ ان کو دیکھ کر لوگ اپنے اللہ سے ٹوٹا ہوا رشتہ جوڑنے کی فکر کریں۔

یہ بھی ایک حقیقت ہے کہ عقل و فہم اللہ تعالیٰ کی عطا کردہ نعمتوں میں سے سب سے بڑی نعمت ہے، اگر انسان اس سے کام نہ لے تو یہ زنگ آلود ہو جاتی ہے۔ اور شاید اسی کا نتیجہ ہے کہ ہم نے اپنے اسلاف کے متعلق وہی وطیرہ اختیار کر لیا ہے جو اس سے پہلے دیگر اقوام نے اختیار کر رکھا تھا۔ ان سے جب کبھی بھی کسی غلطی کے ترک کرنے اور راہ راست اختیار کرنے کی کہا جاتا تو ان کا جواب یہ ہوتا ہے : ﴿بل نتبع ما الفینا علیہ ابائنا﴾ : کہ ہم اس بات کی پیروی کریں گے جس پر ہم نے اپنے بزرگوں کو پایا ہے۔

بات یہ ہے کہ جب عقلی و فکری صلاحیتیں کمزور پڑ جاتی ہے تو جمود پیدا ہو جاتا ہے۔ اور ارتقاء پریر ممکنات کی نمود ختم ہو جاتی ہے۔ اس صورتحال میں آسان راستہ یہی نظر آتا ہے کہ خود محنت کوشش کرنے کے بجائے دوسروں کی محنت پر اعتماد کیا جائے خود سوچنے میں ایک تو محنت بہت کرنا پڑتی ہے اور دوسرے غلطی کا امکان بھی ہر آن رہتا ہے۔ اس لئے اکثر سہل پسند یہ خیال کرتے ہیں کہ یہ خطرہ کیوں مول لیا جائے؟ اس تن آسانی کا ایک سبب تو علم، قوت فکریہ اور حریت ضمیر کی کمی ہے۔

مسلمانوں پر قرآن مجید کے حقوق

اور دوسرا سبب اس دور کے اہل علم کی مجبورانہ حالت ہے، جب انسان معاشی کاروباری اور روزی کے دھندوں میں پھنس جاتا ہے تو اس کے پاس اتنا وقت اور موقع ہی نہیں ہوتا کہ وہ نازک مسائل کی باریکیوں پر غور کرے، اور یہ بھی ایک ناقابل تردید حقیقت ہے کہ کچھ عرصہ علم سے دور رہنے سے اور دنیا کے مسائل میں مشغول ہونے کے وجہ سے انسان میں یہ صلاحیت بھی نہیں رہتی کہ وہ علم کی روشنی میں عصر حاضر کے پیچیدہ مسائل کو اہمیت دے اور ان کے حل کے لئے غور و فکر کرے، اور امت مسلمہ کی رہنمائی کا فریضہ سرانجام دے۔ کیونکہ یہ کام صرف اہل علم جو مجتہدانہ صلاحیتوں کے مالک ہوں وہی سرانجام دے سکتے ہیں اور جو لوگ علم حاصل کر کے پھر دنیا کمانے اور اس کے دھندوں میں پھنس کر رہ گئے ہوں گے ایسے لوگوں کو قطعاً اجتہاد کی اجازت نہیں دی جاسکتی ہے وہ صرف اپنے فن میں ہی مجتہد ہو سکتے ہیں۔

۱۔ ارشاد باری تعالیٰ ہے: ﴿ولو ردوه الى الرسول والى اولى الامر منهم لعلمه الذين يستنبطونه منهم﴾ : (۵۵) اگر وہ (امن و خوف کی باتوں کو) اللہ کے رسول ﷺ اور اپنے اولی الامر تک لے جاتے تو ان کے استنباط کرنے والوں لوگ اس معلوم کر لیتے۔
اب سوال یہ ہے کہ یہ (استنباط) کیا ہے؟ یہ اجتہاد ہی کا دوسرا نام ہے، اور ہرن کا ماہر اس کی صلاحیت رکھتا ہے کہ وہ مسلمات اور کلیات کہ روشنی میں پیش آمدہ پیچیدگی کو سلجھاتا ہے اور یہی اس کا اجتہاد ہے، ایک اور جگہ ارشاد باری تعالیٰ ہے:

۲۔ ﴿فلولا نفر من كل فرقة منهم طائفة ليتفقهوا فى الدين -----﴾ :
(۵۶) تو ان کے ہر گروہ میں سے ایک جماعت ایسی کیوں نہ نکلی جو دین میں تفقہ حاصل کرتی۔
آخر تفقہ فی الدین کیا چیز ہے؟ جسے اللہ تعالیٰ کا قرآن ایک ضروری چیز قرار دے رہا ہے۔
کیا یہ حکم صرف عہد رسالت کے لئے تھا؟ یا پوری امت کے لئے ایک دائمی حکم ہے؟ کیا تفقہ فی الدین اجتہاد کا دوسرا نام ہے؟

مسلمانوں پر قرآن مجید کے حقوق

قرآن کریم کی سب سے بہترین تفسیر حضور اکرم ﷺ کی حدیث ہے اس سلسلے میں حدیث معاذ ہمارى رہنمائی کے لئے کافی ہے۔ جو عقل و فکر کے استعمال کے باب میں فیصلہ کن حیثیت رکھتی ہے۔

۱۔ ان النبی ﷺ لما اراد ان یبعثه (ای معاذ) الی الیمن۔ قال له: کیف تقضى اذا عرض لك قضاء؟ قال: اقصی بكتاب الله، قال: ان لم تجد فی کتاب الله؟ قال: اقصی بسنة رسول الله ﷺ، قال فان لم تجد فی سنة رسول الله ﷺ ولا فی کتاب الله؟ قال اجتهد برای ولا آلو، فضرب رسول الله ﷺ صدره، وقال الحمد لله الذی وفق رسوله لما یرضی رسول الله: (۵۷)۔

اس حدیث سے معلوم ہوتا ہے کہ:

۱۔ قرآن کریم و حدیث میں قیامت تک ہونے والے جزئیات موجود نہیں ہیں، اور انہی جزئیات میں اجتہاد کی ضرورت پڑتی ہے، اور یہ اجتہاد رضائے رسول ہے۔

۲۔ دوسرے یہ کہ یہ اجتہاد صرف حضرت معاذ کے ساتھ ہی خاص نہیں ہے۔ بلکہ اجتہاد کا دروازہ قیامت تک کے لئے کھلا ہے۔ لیکن اس کا یہ مطلب ہرگز نہیں ہے ہر ایرے غیرے کو اجتہاد کی اجازت ہے بلکہ اس کی اجازت صرف ان اہل علم کو ہے جو اجتہاد کی شرائط پر پورا اترتے ہیں۔

۳۔ ایک اور حدیث میں حضور اکرم ﷺ کا ارشاد ہے: اذا حکم الحاکم فاجتهد فاصاب فله اجران، و اذا حکم فاجتهد فاخطا فله اجر (۵۸) جب قاضی اپنے اجتہاد سے ٹھیک (درست) فیصلہ کرے تو اسے دہرا اجر ملے گا (ایک اجتہاد کا اور دوسرا درنگی کا) اور اگر اجتہادی فیصلے میں غلطی سرزد ہو جائے تو اس کو ایک اجر ملے گا۔

مذکورہ بالا روایات سے واضح طور پر معلوم ہوتا ہے کہ اجتہاد حضور اکرم ﷺ کے دور میں بھی

مسلمانوں پر قرآن مجید کے حقوق

ہوتا تھا۔ اور آپ نے اہل صحابہ کرام کو اس کی اجازت دے رکھی تھی۔ نیز یہ کہ لوگوں میں سے اہل حضرات کو اجتماع کی ترغیب دی ہے۔

حضور اکرم ﷺ کے دنیا سے تشریف لے جانے کے بعد صحابہ کرام نے جو فیصلہ کئے ان کی فہرست تو بڑی طویل ہے۔ ذیل میں ہم صرف چند ایک کا ذکر کرتے ہیں۔

۱۔ قرآن کریم میں اللہ تعالیٰ نے مولفۃ القلوب کو صدقہ کا مستحق قرار دیا ہے، (۵۹) حضرت ابو بکرؓ نے حضرت عمرؓ کی رائے سے اسے بند کر دیا تھا (۶۰)۔

۲۔ عہد رسالت میں ہجو یہ اشعار پڑھے جاتے تھے مگر حضرت عمرؓ نے اس کی ممانعت کر دی تھی کیونکہ اس سے جاہلیت کی گزشتہ عداوتیں تازہ ہو جاتی ہیں۔ (۶۱)۔

۳۔ عہد نبوی میں مفتوحہ زمینیں مجاہدین میں تقسیم ہوتی تھیں۔ لیکن حضرت عمرؓ نے عراق کی زمینوں کے بارے میں یہ تقسیم کا سلسلہ بند کر دیا تھا۔ کیونکہ انہیں اندیشہ تھا کہ اس سے آنے والی نسلوں کے لئے کچھ نہیں بچے گا۔ (۶۲)۔

۴۔ عہد صدیقی تک ام ولد کی بیچ ہوتی تھی لیکن حضرت عمرؓ نے اسے منع کر دیا۔ (۶۳)۔

۵۔ جمعہ کی پہلی اذان عہد نبوی و صدیقی اور فاروقی میں نہیں ہوتی تھی۔ یہ اضافہ حضرت عثمانؓ کے دور میں ہوا، کیونکہ تاجر حضرات کی مصروفیات اتنی بڑھ گئی تھیں کہ وہ اذان خطبہ سنتے ہی فوراً آ کر خطبہ جمعہ نہیں سن سکتے تھے (۶۴)۔

اس سے یہ بھی معلوم ہوتا ہے کہ مذکورہ ادوار میں جمعہ کے دن سرکاری چھٹی نہیں ہوتی تھی، ورنہ پہلی اذان کے اجراء کی ضرورت ہی پیش نہ آتی۔

مثالیں تو اور بھی بہت ہیں۔ لیکن دیکھنا صرف یہ ہے حضور اکرم ﷺ کے بعد مختصر عرصے میں کتنی تبدیلیاں ہوئی ہیں؟ عبادات سے لے کر معاملات شرعیہ تک میں تبدیلیاں ہوئیں حالانکہ اس دور کا تمدن سما ہوا تھا اور ایک حد تک محدود تھا۔ آج چودہ سو چوبیس سالوں کے حالات کتنے تبدیل

ہوئے ہیں؟ صنعتی اور سائنسی ترقیوں نے تو سوسائٹی کا ڈھانچہ ہی بدل دیا ہے۔

یہ بات بھی قرن اول میں اجتہاد کی۔ اب عصر حاضر میں گوگو مسائل نے جنم لیا ہے اور ان کے حل کو ایک چیلنج کے طور پر پیش کیا ہے۔ اب یہ امت مسلمہ کی عمومی اور حالمین شریعت اسلامیہ کی خصوصی ذمہ داری ہے کہ وہ اپنی خدا صلاحیت کو بروئے کار لا کر ایک طرف امت مسلمہ کی قیادت کا فریضہ سرانجام دے تو دوسرے طرف اسلام کو ایک ضابطہ حیات کے طور پر پیش کرے۔

اس میں شک نہیں کہ یہ اجتہاد کا فریضہ ہر دور کے اہل علم سرانجام دیتے رہے ہیں۔ جس کی سب بڑی دلیل مختلف مذاہب کا وجود ہے ماضی میں بھی یہ کام اجتماعی شکل میں ہوتا رہا ہے جیسے امام اعظم ابوحنیفہ (۸۰-۱۵۰ھ) (۶۵) کی تشکیل کردہ جماعت نے فقہ حنفی کی تدوین و تشکیل کا کام سرانجام دیا۔ اور بعض اوقات اس کام کے لئے انفرادی کوششیں بھی ہوئی ہیں۔ لیکن اول الامر کو مقابلے میں مؤخر الذکر کو تلتقی بالقبول کم حاصل ہوئی ہے۔ جس کی دلیل دنیا میں مذاہب اربعہ کے پیروکاروں کی تعداد کی کمی بیشی ہے۔

اب اس دور میں بھی اس کام کے لئے اہل علم اپنی جگہ پر مقدمہ بھر کوششیں کر رہے ہیں۔ جس کی زندہ مثالیں ہندوستان کے صوبہ بہار میں قائم فقہ اکیڈمی (۶۶) اور جدہ مجمع الفقہ الاسلامی (۶۷) ، اور پاکستان میں اسلامی نظریاتی کونسل، (۶۸) ہیں۔ ان تینوں اداروں نے امت مسلمہ کی رہبری و رہنمائی میں نہایت قابل قدر خدمات سرانجام دی ہیں۔

اب ضرورت اس امر کی ہے کہ ہم اپنی موجودہ نسل کہ تعلیم و تربیت اس نہج پر کریں کہ اس میں قرآن فہمی کا ذوق پیدا ہو سکے۔ اور وہ بھی اس بجز بیکراں میں غوطہ زنی کی اہل ہوں تاکہ ایک متبادل قیادت کی فراہمی کے ساتھ مد مستقبل کے اندیشوں اور چیلنجوں کا مقابلہ کیا جاسکے۔

قرآن کریم ایک زندہ کتاب ہے اور اس میں زندہ انسانوں کے حالات و واقعات ہیں۔ یہ زندگی کا ایک مرقع ہے جس میں ہر شخص اپنی تصویر دیکھ سکتا ہے اور اپنے آپ کو تلاش کر سکتا ہے، سورۃ

مسلمانوں پر قرآن مجید کے حقوق

الانبیاء کی آیت: ﴿لقد انزلنا اليكم كتابا فيه ذكركم افلا تعقلون﴾ (۶۹) کی مختلف تفسیریں ہیں۔ ان میں ایک تفسیر یہ بھی ہے کہ فیہ حدیثکم۔ اس میں تمہارا تذکرہ ہے۔ اسی بناء پر ایک جلیل القدر تابعی حضرت احف بن قیسؒ نے ایک دن یہ آیت سن کر قرآن پاک منگوا یا کہ دیکھوں کہ میرا تذکرہ اس کتاب میں کہاں اور کن الفاظ میں آیا ہے؟ آپ نے کچھ ورق گردانی کی اور اس آیت پر رک گئے اور فرمایا کہ مجھے میرا تذکرہ مل گیا ہے وہ آیت یہ تھی: ﴿واخرون اعترفوا بذنوبهم خلطوا عملا صالحا و آخر سيئا عسى الله ان يتوب عليهم ان الله غفور رحيم﴾: (۷۰)۔

قرآن فہمی کا راز

اس سلسلے میں عصر حاضر کے نامور سکرالراہوا الحسن علی ندوی (۳۱ دسمبر ۲۰۰۰) فرماتے ہیں:

قرآن پاک کے فہم کا اصل دروازہ جب کھلتا ہے جب آدمی بغیر کسی انسانی حجاب کے اس کلام کے ذریعے صاحب کلام سے ہم کلام ہو۔ اور اس کا راستہ قرآن مجید کی بکثرت تلاوت ہے، اور نوافل یا بندگان خدا کہ صحبت جو اس کتاب کے حقیقی لذت آشنا اور حقیقت شناس ہیں۔ اور جن لوگوں کے رگ و پے میں یہ کلام بس گیا ہو۔ ضرورت اس امر کی ہے پڑھنے والا براہ راست تعارف و انس حاصل کرے اور اس کو ایسا محسوس ہو کہ وہ براہ راست مخاطب ہے۔ بقول علامہ اقبال:

تیرے ضمیر پہ جب تک نہ ہونزول کتاب
گرہ کشا ہو سکتا ہے رازی صاحب
کشاف (۷۱)۔

قرآن فہمی کی شرائط

۱۔ قرآن فہمی کی شرائط میں سب سے پہلے اپنے دل کی نگہداشت ہے جو قاری کے لئے ہر حال میں ضروری ہے لیکن اس کے ساتھ ہی دل کے رخ کا صحیح رکھنا بھی نہایت ضروری ہے، اگر دل کا

رخ صحیح نہ ہو تو ہر چیز بالکل بے سود ہو کر رہ جاتی ہے۔

۲۔ نیت کی پاکیزگی: اس کا مطلب یہ ہے کہ تلاوت کلام سے مقصد صرف اللہ تعالیٰ کی رضا اور طلب ہدایت ہو، اور کسی غرض کو سامنے رکھ کر اس کی تلاوت نہ کی جائے، اور جو شخص اسی داعی کے تحت اس کو پڑھے گا وہ بقدر کوشش توفیق الہی سے فیض پالے گا، اور اگر کوئی اور نیت ہو تو حدیث رسول اللہ ﷺ کے اصول: لکل امریء ما نوى: کے مطابق وہی چیز پاتا ہے جس کا وہ طالب ہوتا ہے۔ قرآن کریم میں ایک جگہ ارشاد باری تعالیٰ ہے: ﴿يَضِلْ بِهِ كَثِيرًا وَيَهْدِي بِهِ كَثِيرًا وَمَا يَضِلُّ بِهِ إِلَّا الْفَاسِقِينَ﴾ (۷۲)۔

اللہ بہت سے لوگوں کو اس (قرآن) کی وجہ سے گمراہ کرتا ہے، اور بہت سے لوگوں کو ہدایت دیتا ہے، اور گمراہ تو صرف فاسق ہی ہوتے ہیں۔

ایک اور جگہ ارشاد ہے: ﴿أُولَئِكَ الَّذِينَ اشْتَرُوا الضَّلَالَةَ بِالْهَدْيِ فَمَا رِبْحُ تِجَارَتِهِمْ وَمَا كَانُوا مَهْتَدِينَ﴾: (۷۳)۔ یہی لوگ ہیں جنہوں نے نے ہدایت کے بدلے گمراہی کو اختیار کیا تو ان کی یہ تجارت ان کے لئے نفع بخش نہ ہوئی، اور وہ ہدایت پانے والے نہ بنے۔

۳۔ قرآن کریم کو برتر کلام مانا جائے۔

۴۔ قرآن کریم کے تقاضوں کے مطابق اپنے آپ کو بدلنے کا عزم۔

۵۔ اللہ تعالیٰ سے مسلسل اپنی ہدایت و رہنمائی کی دعا کرتے رہنا۔

۶۔ قرآن پاک میں تدبر کرنا۔

۴۔ چوتھا حق: قرآن پاک پر عمل کیا جائے

قرآن کریم کا چوتھا حق مسلمانوں پر یہ ہے کہ اس پر عمل کیا جائے، اسلامی تعلیمات کے وسیع دفتر کو اگر ہم دو لفظوں میں بیان کرنا چاہیں تو ہم ان کو ایمان اور عمل صالح سے تعبیر کر سکتے ہیں۔

مسلمانوں پر قرآن مجید کے حقوق

ایمان اور عمل صالح یہی دو چیزیں ہیں جو پیغمبر اسلام ہادیء برحق حضرت محمد ﷺ کے لئے ہوئے پیغام پر حاوی ہیں۔

اور قرآن کریم میں انہی دونوں پر انسانوں کی نجات کا دار و مدار ہے کہ ہمارا ایمان ہر قسم کے شرک سے پاک و صاف اور مستحکم اور عمل نیک اور صالح ہو: ﴿الذین امنوا و عملوا الصالحات﴾: (۷۴) کی تعبیر بیسیوں مقامات پر ہے۔

عمل کے تین حصے ہیں:

۱۔ ایک اللہ تعالیٰ سے متعلق ہے اس کو عبادات کہتے ہیں۔

۲۔ دوسرا انسانوں کے باہمی معاملات سے متعلق ہے اس کو معاملات کہتے ہیں اور اس کا ایک بڑا حصہ قانون ہے۔

۳۔ تیسرا انسانوں کے آپس کے معاملات اور روابط کی بجا آوری سے متعلق ہے اس کو اخلاق کہتے ہیں۔

خلاصہ یہ ہے کہ اعتقادات، عبادات، معاملات اور اخلاق مذہب کے یہی چار اجزاء ہیں، اور رسول اکرم ﷺ نے ان چاروں کو انسانوں تک علی وجہ الکمال پہنچایا ہے۔

اسلام کے پیغام میں ہر چیز صاف اور مفصل ہے، نماز، روزہ، زکاۃ، حج، ان کے آداب و شرائط، عبادات کے طریقے خدا کے ذکر اور یاد کی دعائیں، عبادات احکام و اوقات، خدا اور بندوں کے درمیان عجز و زاری، دعا و مناجات، گناہوں کے اقرار اور توبہ و ندامت، عبد و معبود کے باہمی راز و نیاز کی وہ تعلیمات دی گئی ہیں جو روح کی غذا ہیں، جو دلوں کی گرہیں کھولتی ہیں، جو انسانوں کو ان کے خالق حقیقی تک پہنچا دیتی ہیں، جو مذہب کی روح کو جسم کر دیتی ہیں۔

اسی طرح معاملات یا مملکت و معاشرے کے قوانین ہیں، ان میں سے بھی کسی چیز اور حکم کو نہیں ادھورا نہیں چھوڑا بلکہ ہر حکم کو تفصیل کے ساتھ بیان کیا ہے، خواہ ان کا تعلق امر بالمعروف و نہی عن

مسلمانوں پر قرآن مجید کے حقوق

المنکر کے ساتھ ہو یا کسی اور پہلو سے اس کو مفصل بیان کیا ہے، اس سلسلے میں نیکی اور بدی کی تبلیغ، کتمان علم، دین فروشی، قول و فعل کے تضاد، مباحثے کے اصول و ضوابط پر تفصیل سے روشنی ڈالی ہے۔

معاملات کے باری میں مال کی کمائی اور خرچ کا معاملہ یا صدقات واجبہ اور نافلہ کی ادائیگی یا کوئی چیز سب کے بارے میں دو ٹوک احکامات دیئے ہیں۔

اسی طرح عائلی قوانین کا معاملہ ہے کہ اس میں نکاح، حق مہر، خاوند اور بیوی کے حقوق و فرائض، والدین کے حقوق و فرائض اور اولاد کے حقوق و فرائض، ناچاقی کی صورت میں طلاق، خلع، عدت، ظہار، وراثت، تمینی اور وصیت کی تمام جزئیات کو مفصل بیان کیا ہے، اسی طرح پردے کے احکام پر تفصیلی روشنی ڈالی ہے۔

اسی طرح حدود و تعزیرات کا معاملہ ہے کہ اس میں زنا، تہمت، چوری، قتل، اور ڈکیتی اور فساد فی الارض اور قصاص کے احکام کو بیان کیا ہے۔

اسی طرح قوموں کے عروج و زوال کی داستان کو بیان کیا ہے۔

ہجرت و جہاد ان کی اقسام اور ان کے احکام و فضیلت کو بھی بیان کیا ہے۔

ملکی دفاع کا معاملہ ہو یا دیگر اقوام سے عہد و پیمان، جنگ یا امن، دفاعی ضروریات ہو یا مال غنیمت کا معاملہ، مشفقہ علاقوں اور وہاں کی جائیداد کا مناسب انتظام و انصرام اور جزیہ وغیر تمام جزئیات پر مفصل کلام کیا ہے۔

ملکی سیاست کے سلسلے میں نظام حکومت، انسان کی دنیا میں حیثیت، خلافت و نیابت، حاکم اور رعایا کی صفات ہر ایک کے حقوق و فرائض، اہل حل و عقل کی صفات، مشورہ، قانون کی حکمرانی سب احکامات پر برابر زور دیا ہے، (۷۵) اور یہی صورت حال اسلام کے اخلاقی احکام کی ہے، اور علامہ سید سلیمان ندویؒ کے بقول: سب سے پہلے اس نے بارہ اصولی احکام متعین کیے ہیں، جو معراج میں بارگاہ ربانی سے عطا ہوئے تھے اور جو سورۃ بنی اسرائیل میں مذکور ہیں ان بارہ میں سے گیارہ انسانی

مسلمانوں پر قرآن مجید کے حقوق

اخلاق اور ایک توحید کے متعلق ہے، گیارہ میں سے پانچ ایجابی اور پانچ سلبی، اور ایک سلبی و ایجابی کا مجموعہ ہے:

- ۱۔ ماں باپ کی عزت و فرمانبرداری کر۔
- ۲۔ جن کا تجھ پر حق ہے ان کا حق ادا کر۔
- ۳۔ یتیم سے اچھا برتاؤ کر۔
- ۴۔ ناپ تول، ترازو اور پیمانہ ٹھیک رکھ۔
- ۵۔ اپنا وعدہ پورا کر کہ تجھ سے اس کی پوچھ ہوگی (یہ پانچ ایجابی ہیں)۔
- ۶۔ تو اپنی اولاد کو قتل نہ کر۔
- ۷۔ تو ناحق کسی کی جان نہ لے۔
- ۸۔ زنا کے قریب نہ جا۔
- ۹۔ انجان بات کے پیچھے نہ چل۔
- ۱۰۔ زمین میں غرور نہ کر۔ (یہ پانچ سلبی ہیں)۔
- ۱۱۔ فضول خرچی نہ کر بلکہ اعتدال کی راہ اختیار کر (۷۶)۔

خلاصہ یہ ہے کہ اسلام نے اخلاق کی ایک ایک گرہ کو کھولا، انسان کی ایک ایک قوت کا مصرف بتایا، اس کی ایک ایک کمزوری کو ظاہر کیا، روح کی ایک ایک بیماری کی تشخیص کی اور اس کا علاج بتایا ہے (۷۷)۔

انسان کی دنیاوی اور اخروی زندگی میں جو چیز اس کے مفاد میں تھی ان تمام کو اللہ تعالیٰ نے اپنے آخری نبی ﷺ کے واسطے سے تمام انسانوں تک پہنچایا ہے، حضور اکرم ﷺ نے دنیا سے رخصت ہوتے ہوئے فرمایا تھا: ترکت فیکم الثقلین کتاب اللہ و سنتی (۷۸) میں تم میں دو مرکز ثقل چھوڑ رہا ہوں، اللہ تعالیٰ کی کتاب اور اپنا عملی راستہ، یہی دونوں مرکز ثقل اب تک قائم ہیں اور تا

مسلمانوں پر قرآن مجید کے حقوق

قیام قیامت قائم رہیں گے، اسی لیے اسلام کتاب الہی کے ساتھ ساتھ اپنے پیغمبر کی سنت کی پیروی کی بھی تاکید کرتا ہے، ارشاد باری تعالیٰ ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۷۹) لوگو! تمہارے لیے خدا کے رسول کی زندگی میں بہتر پیروی ہے، اس میں کوئی شک نہیں کہ مسلمانوں کی کامیابی صرف اور صرف اللہ تعالیٰ کے احکام کو رسول اکرم ﷺ کے طریقے پر پورا کرنے میں ہے، احکامات الہیہ پر چونکہ تنہا عقل کی روشنی میں عمل ممکن نہیں ہے اسی لیے اللہ تعالیٰ نے مسلمانوں کو رسول اکرم ﷺ کی اطاعت کا حکم دیا ہے، ارشاد باری تعالیٰ ہے: ﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ --﴾ (۸۰) اے ایمان والو! اللہ تعالیٰ اور اس کے رسول کی اطاعت کرو۔

ایک اور جگہ ارشاد ہے: ﴿قُلْ اطِيعُوا اللَّهَ وَالرَّسُولَ﴾ (۸۱)۔

ایک اور جگہ ارشاد ہے: ﴿وَاطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾ (۸۲) اور حکم مانو اللہ کا رسول تاکہ تم پر رحم ہو۔

ان آیات سے صاف معلوم ہوتا ہے کہ اللہ تعالیٰ کے حکم کے ساتھ رسول اکرم ﷺ کی اطاعت بھی ضروری ہے، بلکہ ایک جگہ ارشاد ہے کہ جس نے رسول کی اطاعت کی گویا اس نے اللہ تعالیٰ ہی کی اطاعت کی ہے: ﴿مَنْ يَطِعِ الرَّسُولَ فَقَدْ اطَاعَ اللَّهَ﴾ (۸۳)۔

اب سوال یہ ہے کہ جس قوم کے پاس کامیابی کی اتنی بڑی کلید موجود ہو تو پھر بھی اگر وہ ذلت کی گہرائیوں میں گری ہوئی ہے تو اس کے حقیقی اسباب کیا ہیں؟ اس کا آسان جواب تو وہ ہے جو علامہ اقبال نے کہا ہے کہ:

وہ معزز تھے زمانے میں عامل قرآن ہو کر۔۔۔ ہم خوار ہیں تارک قرآن ہو کر
دوسرے لفظوں میں ہم اسے یوں تعبیر کر سکتے ہیں کہ اس دور کا مسلمان خدا کو تو مانتا ہے لیکن
خدا کی نہیں مانتا، اپنی انفرادی اور اجتماعی زندگی اپنی عقل کے مطابق بسر کرنا چاہتا ہے، اور دنیا پر انحصار

مسلمانوں پر قرآن مجید کے حقوق ا

کر کے کامیابی حاصل کرنا چاہتا ہے، اللہ تعالیٰ نے انسان کی کامیابی دنیا کے مال و اسباب میں سرے سے رکھے ہی نہیں ہے، تو اس لئے اس وقت جو مسلمان ہر جگہ ناکامی کا منہ دیکھ رہے ہیں اس کی ذمہ داری بھی خود انہی کے کندھوں پر عائد ہوتی ہے، ارشاد باری تعالیٰ ہے: ﴿وَمَا اَصَابَكُمْ مِنْ مَّصِيبَةٍ فَمَا كَسَبْتُمْ اَيْدِيَكُمْ وَيَعْفُوا عَنْ كَثِيرٍ﴾: (۸۴) جو بھی مصیبت تمہیں پہنچتی ہے وہ تمہارے اپنے ہاتھوں کی کمائی ہے اور اللہ تعالیٰ بہت سے گناہ معاف فرماتا ہے۔

ایک اور جگہ ارشاد باری تعالیٰ ہے: ﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ اَيْدِي النَّاسِ لِيَذِيقَهُمْ بَعْضَ الَّذِي لَعَلَّهُمْ يَرْجِعُونَ﴾: (۸۵) خشکی اور تری میں فساد کا ظہور انسانوں کے اعمال کی وجہ سے ہے، ان کے کام کا کچھ بدلہ ان کو چکھاتا ہے تاکہ وہ لوٹ آئیں۔
خلاصہ کلام یہ ہے کہ وہ موجودہ پستی کے اصل ذمہ دار خود مسلمان ہیں اور اس سے خلاصی کا واحد راستہ صرف اور صرف احکامات الہیہ کے مطابق زندگی بسر کرنا ہے ورنہ دنیا کے اسباب اور فلاسفی سب مل کر بھی انہیں اس قعرِ ذلت سے نہیں نکال سکتے۔

زوالِ امتِ مسلمہ کے اسباب و تقاضا اہل علم و نظر کی بحث کا موضوع رہے، اس موضوع پر اظہار خیال کرنے والوں میں ایک نمایاں نام علامہ شکیب ارسلان کا ہے، انہوں نے اسبابِ زوالِ امت پر ایک مستقل رسالہ سپرد قلم کیا ہے، اس کا پس منظر یہ ہے کہ جاوا (انڈونیشیا) کے شیخ الاسلام مولانا محمد بسپو فی عمران نے دنیا عرب کے مشہور مفکر اور دانشور علامہ رشید رضا سے ایک سوال کیا تھا: قرآن مجید کے اس وعدہ کے باوجود کہ اہل ایمان دنیا میں باعزت رہیں گیا آج کل کے مسلمان ہر جگہ مجبور و مقہور کیوں ہیں؟ اور ساتھ یہ اصرار کیا کہ اس سوال کا جواب اپنے شہرہ آفاق رسالہ (المنار) میں شائع کریں، علامہ رشید رضا نے یہ سوال اپنے عزیز دوست امیر شکیب ارسلان کو بھیج دیا، امیر کا جواب ایک مکمل رسالہ کی شکل میں شائع ہوا، اور دنیا نے اسلام میں بہت مقبول ہوا (۸۶)۔

علامہ شکیب ارسلان کے ذکر کردہ اسبابِ زوالِ امت کا خلاصہ درج ذیل ہے:

- ۱۔ زوال امت کا پہلا سبب جانی اور مالی جہاد سے پہلو تہی ہے (۸۷)۔
- ۲۔ دوسرا سبب اپنے دین اور اپنی قوم سے غداری اور دشمنوں سے وفاداری ہے (۸۸)۔
- ۳۔ تیسرا سبب جہالت ہے (۸۹)۔
- ۴۔ چوتھا سبب کم علمی ہے (۹۰)۔
- ۵۔ اخلاق کا زوال۔ علامہ کے بقول ہم نے قرآن کریم کی بتائی ہوئی اچھی صفات بالکل ترک کر دی ہیں، اور یہ بات کسی سے مخفی نہیں تو ہم کو بنانے اور بڑھانے کے لئے علوم و معارف کی نسبت اخلاق عالیہ کی موجودگی کہیں زیادہ ضروری ہے۔ (۹۱)۔
- ۶۔ علماء اور حکمرانوں کا زوال (یعنی دینی اور دنیاوی میدان میں قیادت کا فقدان) (۹۲)۔
- ۷۔ دردناک بزدلی اور مایوسی ایک وقت تھا ہمارے اسلاف تمام اقوام عالم میں شجاعت کے لئے مشہور تھے۔ اور وہ موت کو حقارت کی نگاہ سے دیکھتے تھے۔ یہ وہ وقت تھا جب ایک مسلمان تنہا دس آدمیوں کا اور بعض دفعہ سو کا مقابلہ کرتا تھا، مگر آج حالت یہ ہے کہ موت کے نام سے بھی ڈرنے لگتے ہیں۔ اور جو اس بات سے بھی بے خبر ہیں کہ خوف یہ ایک ایسا امر ہے جو اسلام کے ساتھ کبھی ایک دل میں جمع نہیں ہو سکتا، (۹۳)۔

دنیاے اسلام کے نامور دانشور اور محقق اور شریعت ایبلٹ کورٹس سپریم کورٹ آف پاکستان کے سابق جج نیشنل سکیورٹی کونسل کے ممبر، اور سابق وفاقی وزیر مذہبی امور جناب پروفیسر ڈاکٹر محمود احمد غازی صاحب (موجود نائب صدر بین الاقوامی اسلامی یونیورسٹی اسلام آباد) کے بقول: امتوں کے عروج و زوال کی داستان جہاں تاریخ کے صفحات پر بکھری ہوئی ہے، جن کا تنقیدی مطالعہ کر کے سنت اللہ کے اصول دریافت کئے جاسکتے ہیں وہاں قرآن مجید میں بھی ایسے اشارے جا بجا موجود ہیں جن کو سامنے رکھ کر عروج و زوال امم کے اسباب و علل مرتب کئے جاسکتے ہیں، قرآن مجید میں امم سابقہ کے واقعات بیان کرنے والے انبیاء علیہم السلام کی زندگیوں کی جھلک دکھانے میں یہی مقصد کارفرما معلوم

مسلمانوں پر قرآن مجید کے حقوق ا

ہوتا ہے۔ (۹۴)۔

گفتگو ختم کرنے سے پہلے ہم مختصر مسلمانوں کے گذشتہ عروج کے دنیاوی اسباب پر ایک نظر ڈالنا چاہتے ہیں، اور اس سلسلے میں ہم علامہ شکیب ارسلان کے الفاظ نقل کرنے پر اکتفا کرتے ہیں، ان کا کہنا ہے:

مسلمانوں کی گذشتہ ترقیات کا باعث حقیقی، جزیرہ العرب میں اسلام کا ظاہر ہونا تھا، جس نے عربوں کے مختلف فرقوں کو ایک قوم بنا دیا، ان کی وحشیانہ زندگیوں کو متمدن زندگی سے بدل دیا، سخت دلوں کو نرم بنا دیا اور بت پرستوں کو خدائے واحد کے سامنے جھکا دیا، ان کی پہلی روحمیں کھینچ لیں اور بالکل نئی روحمیں ان کی جسموں میں داخل کر دیں، اس اندرونی تبدیلی ہی سے ان میں اس قدر طاقت پیدا ہو گئی کہ عزت و شان علم و ہنر اور دولت و ثروت کی انتہائی بلندیوں پر پہنچ گئے، اور پچاس سال کے عرصے میں آدھی دنیا کو فتح کر لیا اگر حضرت عثمانؓ کی خلافت کے دوران باہمی اختلاف سر نہ اٹھاتا تو مسلمان تمام دنیا کو فتح کر لیتے۔

مسلمانوں کے پچاس یا ستر سالہ کارنامے جن کی قوت کو حضرت علیؓ اور امیر معاویہؓ کی خونریز لڑائیوں اور بنی امیہ اور ابن زبیرؓ کی ہلاکت خیز جنگوں نے سخت نقصان پہنچایا تھا، تمام دنیا کے مؤرخوں اور فاتحوں کو عقلموں کو حیرہ کر دینے کے لئے کافی ہیں۔ یورپ کا فاتح اعظم ہونا پارٹ مسلمانوں کے اس ٹھان پر ہمیشہ حیران ہوتا تھا اور کہا کرتا تھا کہ:

حضرت محمد ﷺ نے عربوں کو از سر نو پیدا کیا تھا اور انہیں ایک ہاتھ میں قرآن اور دوسرے ہاتھ میں تلوار دے کر فرمایا تھا کہ جاؤ دنیا کو فتح کرو، حکومت کرو اور فائدہ اٹھاؤ (۹۵)۔

اسلام کے بڑے سے بڑے دشمن کو بھی یہ تسلیم کرنے میں تامل نہیں کہ اسلام کو صرف پچاس سال کے اندر اندر دنیا میں روحانی، عقلی اور مادی فتوحات حاصل ہوئیں، جو اس سے پیشتر کی امتوں کو نصیب نہ تھیں، چنانچہ نیپولین ہمیشہ حیرت کے ساتھ یہ کہا کرتا تھا کہ عربوں نے دنیا کو صرف پچاس سال

مسلمانوں پر قرآن مجید کے حقوق

میں فتح کیا ہے، پس اگر نپولین جیسی ہستی جس کی نظروں میں کوئی بڑی سے بڑی فتح بھی نہ سماتی تھی، عربوں کی فتوحات کو حیرت کے ساتھ یاد کرتے تو سمجھنے والے سمجھ سکتے کہ عربوں نے دنیا میں کتنا عظیم الشان کام اور کتنی حیرت انگیز تہذیب چھوڑی ہے، چنانچہ انھوں نے تقریباً تین چار صدیوں تک دنیا پر اس خوبی و عزت کے ساتھ حکومت کے ساتھ حکومت کی کہ روئے زمین میں کسی دوسری قوم نے کبھی ان کی ہمسری کا دعویٰ نہیں کیا، لیکن اس بعد آہستہ آہستہ اخلاق کی کمزوری، کم ہمتی، احکام الہی سے غفلت اور باہمی رقابت کی وجہ سے وہ دن بدن کمزور اور مغلوب ہونے لگے، اور اگر قیس اور یمانی قبیلہ سرداری اور عزت کے لئے آپس میں لڑائی بھڑائی نہ کرتے تو یقیناً اہل عرب تمام یورپ کو فتح کر لیتے اور اسی بھی افریقہ کے شمالی حصہ کی طرح ایک عربی ملک بنا لیتے (۹۶)۔

امت مسلمہ کے زوال کے اسباب بیان کرنے اور عروج کی داستان سنانے کے بعد علامہ ارسلان نے بات و ہیں پر آ کر ختم کی ہے جہاں سے ہم نے شروع کی تھی کہ موجودہ زوال کے ذمہ دار اہل اسلام خود ہیں اور اس سے نکلنے کا واحد راستہ رجوع الی القرآن والسنۃ ہے، چنانچہ وہ فرماتے ہیں:

پس مسلمانوں پر جس قدر مصیبتیں آئیں، وہ ان کے اپنے اعمال ہی کا نتیجہ تھا، وہ احکام شریعت پر عمل نہ کرنے کی وجہ سے مغلوب ہو گئے ہیں جب تک وہ کتاب و سنت کی پیروی کرتے رہے، وہ ترقی کرتے رہے اور دنیا کو فتح کرتے رہے، لیکن جب انہوں نے دین سے روگردانی کی اور قرآن کو محض پڑھنے اور گانے کے برابر سمجھ لیا تو وہ فوراً گر پڑے تو دشمنوں نے ان پر قبضہ کر لیا (۹۷)۔

ایک مسلمان کے ذمہ صرف یہی نہیں ہے کہ وہ خود تو نیک کام کرے لیکن اپنے ارد گرد سے آنکھیں بند کر لیں، اور یہ سمجھے کہ بطور مسلمان وہ نماز، روزہ، وغیرہ سرانجام دے کر اپنی ذمہ داری سے عہدہ براہور ہے، بلکہ خود احکامات الہیہ کے مطابق زندگی بسر کرنے کے ساتھ ساتھ اس کے ذمہ ضروری ہے کہ وہ دوسروں کو نیکی کا حکم کرے اور برائی سے منع کرے۔

۵۔ قرآن کریم کا پانچواں حق یہ ہے کہ اس کی تعلیمات دوسروں تک پہنچایا جائے:

مسلمانوں پر قرآن مجید کے حقوق

قرآن مجید نے یہ ذمہ داری ان الفاظ میں بیان فرمائی ہے:
ولکن منکم امة یدعون الی الخیر ویامرون بالمعروف وینہون عن المنکر واولئک ہم المفلحون
(۹۸) تم میں سے ایک جماعت ضرور اسی ہونی چاہیے جو لوگوں کو بھلائی کی طرف دعوت دے اور نیکی کا حکم کرے اور برائی سے منع کرے، اور یہی لوگ کامیاب ہیں۔

ایک اور جگہ اسی بات کو امت مسلمہ کے خصوصی وصف اور امتیازی نشان کے ساتھ ذکر کیا ہے،
ارشاد باری تعالیٰ ہے: ﴿کنتم خیر امة اخرجت للناس تامرون بالمعروف وتنہون عن المنکر وتؤمنون باللہ﴾ (۹۹) تم بہترین امت ہو جو نیک لگے ہو جو لوگوں کے نفع رسانی کے لئے (لوگوں کو) کا حکم کرتے ہو اور برائی سے روکتے ہو اور (خود بھی) ایمان لاتے ہو۔
ایک اور جگہ ارشاد باری تعالیٰ ہے:

﴿والعصر ان الانسان لفی خسر، الا للذین امنوا و عملوا الصالحات
وتواصوا بالحق وتواصوا بالصبر﴾: قسم ہے زمانے کی مقرر انسان خسارے میں ہے، مگر جو لوگ یقین لائے اور اچھے کام کئے اور آپس میں سچے دین کی تلقین کرتے رہے، اور آپس میں نیک کی تلقین کرتے رہے، یعنی انسان کو خسارے سے بچنے کے لئے چار باتوں کی ضرورت ہے:
۱۔ اللہ تعالیٰ اور اس کے رسول ﷺ پر ایمان لائے، ان کی ہدایات اور وعدوں پر خواہ دنیا سے متعلق ہوں یا آخرت سے یقین کرے۔

۲۔ دوسرے اس یقین کا اثر محض قلب و دماغ تک محدود نہ رہے، بلکہ جوارح میں ظاہر ہو، اور اس کی عملی زندگی اس کے ایمان قلبی کا نتیجہ ہو۔

۳۔ تیسرے محض اپنی انفرادی اصلاح و فلاح پر قناعت نہ کرے بلکہ قوم و ملت کے اجتماعی مفاد کو پیش نظر رکھے، جب دو مسلمان ملیں تو ایک دوسرے کو اپنے قول و عمل سے سچے دین اور ہر معاملے میں سچائی اختیار کرنے کی تاکید کرتے رہیں۔

مسلمانوں پر قرآن مجید کے حقوق

۴۔ چوتھے یا ایک کو دوسرے کی یہ نصیحت ہے کہ حق کے معاملے میں اور شخصی اور قومی اصلاح کے راستے میں جس قدر سختیاں اور دشواریاں پیش آئیں یا خلاف طبع امور کا تحمل کرنا پڑے، پورے صبر و استقامت سے تحمل کریں، اس کے قدم نیکی کے راستے سے ہرگز نہ ڈمگانے پائیں، یہ مختصر سی سورت سارے دین و دنیا کا خلاصہ ہے۔

امام محمد بن ادریس الشافعی (۱۵۰-۲۰۴) نے سچ فرمایا ہے کہ اگر قرآن مجید میں صرف یہی ایک سورت نازل کر دی جاتی تو (سجھدار بندوں کی) کی ہدایت کے لئے کافی تھی (۱۰۱)۔

حضور اکرم ﷺ نے اپنے خطبہ حجۃ الوداع میں ارشاد فرمایا تھا: **الفلیخ الشاہد الغائب، فرب مبلغ اوعی من سامع، وانتم تسألون عنی، ماذا اتم قائلون؟** قالوا نشہد انک قد ادیت الامانة، وبلغت الرسالة ونصحت (۱۰۲)۔

حضور اکرم ﷺ چونکہ قیامت تک کے لئے تمام جن وانس کے لئے نبی بنا کر بھیجے گئے ہیں، ارشاد باری تعالیٰ ہے: **قل یا ایہا الناس انی رسول اللہ الیکم جمیعاً الذی لہ ملک السموات والارض** (۱۰۳)۔

خلاصہ ہے۔

امام محمد بن ادریس الشافعی (۱۵۰-۲۰۴) نے سچ فرمایا ہے کہ اگر قرآن مجید میں صرف یہی ایک سورت نازل کر دی جاتی تو (سجھدار بندوں کی) کی ہدایت کے لئے کافی تھی (۱۰۱)۔

حضور اکرم ﷺ نے اپنے خطبہ حجۃ الوداع میں ارشاد فرمایا تھا: **الفلیخ الشاہد الغائب، فرب مبلغ اوعی من سامع، وانتم تسألون عنی، ماذا اتم قائلون؟** قالوا نشہد انک قد ادیت الامانة، وبلغت الرسالة ونصحت (۱۰۲)۔

حضور اکرم ﷺ چونکہ قیامت تک کے لئے تمام جن وانس کے لئے نبی بنا کر بھیجے گئے ہیں، ارشاد باری تعالیٰ ہے: **قل یا ایہا الناس انی رسول اللہ الیکم جمیعاً الذی لہ ملک السموات والارض**

ایک اور جگہ ارشاد ہے: وما ارسلناک الا کافۃ للناس بشیرا و نذیرا (۱۰۳)۔

ان آیات سے صاف معلوم ہوتا ہے کہ حضور اکرم ﷺ پوری انسانیت کے لئے نبی بنا کر بھیجے گئے ہیں۔ اور آپ کا لایا ہوا پیغام ایک عالمگیر پیغام ہے۔

صحیح مسلم میں ہے: آپ نے فرمایا: مجھ سے پہلے تمام انبیاء علیہم السلام صرف اپنی اپنی قوم کی طرف بھیجے گئے اور میں تمام قوموں کی طرف بھیجا گیا ہوں (۱۰۵)۔

حضور اکرم ﷺ تو مختصر وقت کے لئے دنیا میں تشریف لائے اور اپنا فرض ادا کر کے اللہ تعالیٰ کے ہاں تشریف لے گئے اور امت مسلمہ قیامت تک رہے گی۔ تو اب اس دین کے عالمگیر ہونے کا تقاضا یہ ہے کہ امت مسلمہ کے افراد میں سے ہر فرد اپنے آپ کو اس دین کے لئے تیار کر کے جہاں تک ہو سکے یہ فریضہ تبلیغ دین سرانجام دے کیونکہ ہر انسان اپنی طاقت کے بقدر ہی مکلف ہے ارشاد باری تعالیٰ: لایکلف اللہ نفسا الا وسعھا لھا ما کسبت وعلیھا ما اکتسبت (۱۰۶)۔

تبلیغ دین بڑا اہم فریضہ ہے اور بڑا وسیع موضوع ذیل میں ہم حضور اکرم ﷺ کی چند احادیث ذکر کرتے ہیں تاکہ یہ اندازہ ہو سکے کہ آپ نے کس قدر اہمیت کے ساتھ امت کو اس کام کی تاکید کی ہے، اور اس کام کے ترک پر کتنا سخت وعیدیں سنائی ہے، عن ابی سعید الخدری قال: سمعت رسول اللہ ﷺ یقول: من رای منکم منکر ا فلیغیرہ بیدہ فان لم یستطع فبلسانہ فالمن یستطع فبقلبه وذلک اضعف الایمان: (۱۰۷)۔

ایک حدیث میں حضور اکرم ﷺ نے اس بات ایک مثال سے واضح فرمایا ہے کہ: اس شخص کی مثال جو اللہ تعالیٰ کی حدود پر قائم ہے اور اس شخص کی جو اللہ تعالیٰ کی حدود میں پڑنے والا ہے اس قوم کی سی ہے جو ایک جہاز پر بیٹھے ہوں اور قرعہ سے جہاز کی منزلیں مقرر ہو گئی ہوں کہ بعض لوگ جہاز کے اوپر والے حصے میں اور بعض لوگ جہاز کے نیچے کے حصے میں ہوں، جب نیچے

مسلمانوں پر قرآن مجید کے حقوق

والوں کو پانی کی ضرورت ہوتی ہے اس لئے ہم اپنے ہی حصے میں آکر پانی لیتے ہیں اگر یہ خیال کریں کہ ہمارے اوپر جانے سے اوپر والوں کو تکلیف ہوتی ہے اس لئے ہم اپنے ہی حصے میں (یعنی جہاز کے نیچے والے حصے میں) ایک سوراخ سمندر میں کھولیں جس سے پانی یہاں ہی ملتا رہے اور اوپر والوں کو نہ ستانا پڑے۔ ایسی صورت اگر اوپر والے ان احمقوں کی اس تجویز کو نہ روکیں گے اور خیال کریں کہ وہ جانے اور ان کا کام، ہمیں ان سے کیا واسطہ۔ تو اس صورت میں وہ جہاز غرق ہو جائے گا، اور دونوں فریق ہلاک ہو جائیں گے۔ اور اگر وہ ان کو روک دیں گے تو دونوں فریق ڈوبنے سے بچ جائیں گے (۱۰۸)۔

ایک اور حدیث میں آپ نے بنی اسرائیل کے تنزل کا ذکر فرمایا کہ ان میں سب سے پہلا تنزل اس طرح شروع ہوا کہ ایک شخص جب کسی دوسرے شخص سے ملتا اور اس کو کوئی ناجائز کام کو کرتے دیکھتا تو اس کو منع کرتا اور کہتا کہ دیکھ اللہ سے ڈر ایسا نہ کر، لیکن اس کے نہ ماننے پر بھی وہ اپنے تعلقات کی وجہ سے اس کے ساتھ کھانے، پینے اور نشست و برخاست میں وہ ایسا ہی برتاؤ کرتا جیسا کہ اس سے پہلے کرتا تھا، جب عام طور پر ایسا ہونے لگا تو اللہ تعالیٰ نے بعض کے دلوں کے ساتھ خلط ملط کر دیا (یعنی نافرمانوں کے دل جیسے تھے ان کی نحوست سے فرماں برداروں کے دلوں کو بھی ویسا کر دیا، اس کے بعد حضور اکرم ﷺ نے بڑی تاکید سے یہ حکم فرمایا: واللہ لتامرنا بالمعروف ونہی عن المنکر ولتأخذن علی ید الظالم ولتأطرن علی الحق اطرا (۱۰۹) کہ اللہ کی قسم تم امر بالمعروف ونہی عن المنکر کرتے رہو، اور ظالم کو ظلم سے روکتے رہو، اور اس کو حق بات کی طرف کھینچ کر لاتے رہو۔

ایک اور حدیث میں حضور اکرم ﷺ نے ارشاد فرمایا: کہ اگر کسی جماعت اور قوم میں کوئی شخص کسی گناہ کا ارتکاب کرتا ہے، اور ہو جماعت و قوم باوجود قدرت کے اس کو اس گناہ سے نہیں روکتی تو ان پر مرنے سے پہلے دنیا ہی میں اللہ تعالیٰ کا عذاب مسلط ہو جایا ہے (۱۱۰)۔

ایک اور حدیث میں آپ نے ارشاد فرمایا: کلمہ تو حید لا الہ الا اللہ محمد رسول اللہ اپنے پڑھنے والے کو ہمیشہ نفع دیتا ہے اور اس سے عذاب و ہلاک کو دفع کرتا ہے، جب تک اس کے حقوق سے بے

مسلمانوں پر قرآن مجید کے حقوق

پرواہی اور استخفاف نہ کیا جائے صحابہ نے عرض کیا کہ اس کے حقوق سے بے پرواہی اور استخفاف کا کیا مطلب ہے؟ آپ ﷺ ارشاد فرمایا کہ: نافرمانیاں کھلے طور پر کیا جائیں اور ان کو بند کرنے کی کوشش نہ کی جائے (۱۱۱)۔

ایک اور حدیث میں آپ ﷺ نے ارشاد فرمایا کہ: اے لوگوں! امر بالمعروف اور نہی عن المنکر کرتے رہو مبادا وہ وقت آجائے کہ تم دعا مانگو اور قبول نہ ہو، تم سوال کرو اور پورا نہ کیا جائے تم اپنے دشمنوں کے خلاف مجھ سے مدد چاہو اور میں تمہاری مدد نہ کرو (۱۱۲)۔

مذکورہ بالا آیات و احادیث سے یہ بات اچھی طرح واضح ہو جاتی ہے کہ اس امت کا وظیفہ یہ ہے کہ وہ اپنے قول و فعل سے لوگوں کو قرآن و سنت کی بلائے اور جب لوگوں کو اچھے کاموں میں سستی یا رانیوں میں مبتلا دیکھے اس وقت بھلائی کی طرف متوجہ کرنے اور برائی سے روکنے میں مقدور بھر کوشش کرے اور اپنی طرف سے اس کام میں کسی قسم کی کوتاہی نہ کرے۔

ظاہر ہے کہ یہ کام وہی حضرات کر سکتے ہیں جو معروف و منکر کا علم رکھنے اور قرآن و سنت سے باخبر ہونے کے ساتھ ساتھ ہوش اور موقع شناس ہوں، ورنہ بہت ممکن ہے کہ ایک جاہل آدمی معروف کو منکر یا منکر کو معروف خیال کر کے بجائے اصلاح کے سارا نظام ہی مختل کر دے، یا ایک منکر کی اصلاح کا ایسا طریقہ اختیار کرے جو اس سے بھی زیادہ منکرات کا باعث ہو، یا نرمی کی جگہ سختی اور سختی کی جگہ نرمی برتنے لگے۔

باقی رہی یہ بات کہ کئی موقع نہیں ہے۔ امام ابو بکر رازی نے احکام القرآن میں اس پر نہایت تفصیل سے روشنی ڈالی ہے۔

دنیا میں جو شخص بھی نیکی کا کام کرے گا یا دوسروں کو اس کی دعوت دے گا تو سب سے پہلے اس کا فائدہ بھی اسی کو ہوگا، ارشاد باری تعالیٰ ہے من عمل صالحا فلنفسہ (۱۱۲) جس نے بھی نیکی کا کیا وہ اس کے اپنے لئے ہے۔

مسلمانوں پر قرآن مجید کے حقوق

اللہ تعالیٰ سے دعا ہے کہ ہمیں قرآن مجید کے حقوق صحیح معنوں میں ادا کرنے کی توفیق عطا فرمائے آمین ثم آمین۔

حواشی

- ۱۔ سورۃ البقرۃ آیت ۳۰۔
- ۲۔ سورۃ الحج آیت ۶۵۔
- ۳۔ سورۃ النحل آیت ۵۔
- ۴۔ سورۃ النحل آیت ۱۰۔ ۱۱۔
- ۵۔ سورۃ النحل آیت ۱۲۔
- ۶۔ سورۃ النحل آیت ۱۳۔
- ۷۔ سورۃ الفاطر آیت ۲۳۔
- ۸۔ سورۃ الرعد آیت ۷۔
- ۹۔ سورۃ البقرۃ آیت ۴۔
- ۱۰۔ سورۃ البقرۃ آیت ۱۷۷۔
- ۱۱۔ سورۃ البقرۃ آیت ۲۸۵۔
- ۱۲۔ سورۃ البقرۃ آیت ۲۸۵۔
- ۱۳۔ سورۃ النساء آیت ۱۳۶۔
- ۱۴۔ فضائل القرآن ص ۳۰۔
- ۱۵۔ شعب الایمان للتحقی، فضائل القرآن۔
- ۱۶۔ جامع الترمذی محمد بن عیسیٰ مکتبہ دارالسلام الریاض ۱۹۹۹۔
- ۱۷۔ سابق مرجع ونسائی و سنن ابن ماجہ باب فضل من تعلم القرآن وعلمہ، حدیث نمبر ۲۰۵۔
- ۱۸۔ فضائل القرآن ص ۵۰۔
- ۱۹۔ سابق مرجع۔
- ۲۰۔ سابق مرجع ص ۸۔
- ۲۱۔ سورۃ المزمل آیت ۴۔
- ۲۲۔ مفردات القرآن للراغب الاصفہانی۔ مادہ: رزل، ص ۱۹۲۔
- ۲۳۔ الجامع لاحکام القرآن ۱۹۔ ۱۳۷ ابو عبد اللہ بن احمد القرطبی۔ دار الکتاب العربیہ بیروت ۱۳۸ھ۔
- ۲۴۔ سورۃ الواقعة آیت ۷۹۔

۲۵۔ معارف القرآن ۸-۲۸۷ مفتی محمد شفیع ادارۃ المعارف، کراچی۔

۲۶۔ سابق مرجع۔

۲۷۔ سابق مرجع ۸-۲۸۷، ۲۸۸۔

۲۸۔ فضائل القرآن ص ۱۲-۲۲۔

۲۹۔ فضائل القرآن ص ۲۲۔

۳۰۔ سابق مرجع۔

۳۱۔ سابق مرجع ۹۔

۳۲۔ صحیح بخاری کتاب فضائل القرآن باب من لم یحفظی بالقرآن۔

۳۳۔ صحیح ابن حبان و مستدرک حاکم و سنن ابن ماجہ۔ ابن ماجہ کے الفاظ یہ ہیں: اللہ اشد آذانا الی الرجل الحسن الصوت بالقرآن تکھر بہ من صاحب القیمة باب فی حسن الصوت بالقرآن۔ حدیث نمبر ۱۳۳۴۔ (۱-۲۴۳) تحقیق محمد مصطفیٰ اعظمی شریکۃ الطباعة العربیة السعودیة: ۲، ۴، ۱۴۰ھ ۱۹۸۴۔

۳۴۔ سابق مرجع حدیث نمبر ۱۳۳۶۔ القرطبی۔ دار الکتب العربیة بیروت ۱۳۸۷ھ۔

۳۵۔ فضائل القرآن ص ۴۲۔

۳۶۔ سابق مرجع۔ اسی سے ملتا جلتا مضمون حضرت جابر کی روایت کا بھی ہے، جسے ابو عبد اللہ محمد بن یزید القزوینی نے اپنی کتاب سنن ابن ماجہ میں نقل کیا ہے اس روایت کے الفاظ یہ ہیں: قال رسول اللہ ﷺ: ان من احسن الناس صوتا بالقرآن الذی اذا سمعتموه بقرا، حسبتوه یحشى اللہ حدیث نمبر ۴۳۳۔

۳۷۔ سابق مرجع ص ۹۔

۳۸۔ سورۃ المائدۃ آیت ۱۱۸۔

۳۹۔ سورۃ یاسین آیت ۵۹۔

۴۰۔ سورۃ البقرۃ آیت ۱۵۱۔

۴۱۔ سورۃ البقرۃ آیت ۲۶۹۔

۴۲۔ سورۃ البقرۃ آیت ۲۶۹۔

۴۳۔ سورۃ الحشر آیت ۳۔

۴۴۔ سورۃ التوبۃ آیت ۸۱۔

۴۵۔ سورۃ البقرۃ آیت ۹۔

۴۶۔ سورۃ البقرۃ آیت ۴۴۔

۴۷۔ سورۃ الرعد آیت ۳۔

۴۸۔ سورۃ محمد آیت ۲۴۔

۴۹۔ سورۃ الحجر آیت ۷۵۔

۵۰۔ سورۃ البقرۃ آیت ۱۷۰۔

۵۱۔ سورۃ الانفال آیت ۲۲۔

۵۲۔ سورۃ یونس آیت ۱۰۰۔

۵۳۔ سورۃ الملک آیت ۱۰۔

۵۴۔ کتاب الاذکیاء ص ۴، ابن الجوزی طبع مصر۔

۵۵۔ سابق مرجع۔

۵۶۔ سورۃ النساء آیت ۱۰۴۔

۵۷۔ سورۃ التوبہ آیت ۱۲۳۔

۵۸۔ سنن ابی داؤد ۵۰۵۔

۵۹۔ سابق مرجع۔

۶۰۔ سورۃ التوبہ آیت ۶۰۔

۶۱۔ عمدۃ الرعاۃ حاشیہ وقایہ حاشیہ نمبر ۱۱۔ ۱۔ ۲۲۷ محمد عبدالحمی۔ باب المصارف۔ طبع الیوسفی، محمد یوسف انصاری۔ فرنگی محل لکھنؤ ۱۳۳۰-۱۹۲۲۔

۶۲۔ الاغانی ۳-۱۵ ابوالفرج الاصفہانی مطبوعہ مصر۔

۶۳۔ کتاب الخراج ص ۲۳-۲۴ امام ابو یوسف۔

۶۴۔ اغاۃ اللہفان ص ۱۸۱، ابن القیم الجوزیہ مطبوعہ مصر۔

۶۵۔ سنن ابی داؤد، ۱۵۵ طبع کراچی۔

۶۶۔ امام ابوحنیفہ کا اصل نام: نعمان بن ثابت ہے، ان کے تفصیلی حالات کے ملاحظہ فرمائیں: بخش العلماء علامہ شبلی نعمانی کی کتاب: سیرۃ نعمان اور امام ابوہریرہ (مصری) کی کتاب حیاۃ ابوحنیفہ۔

۶۷۔ یہ اکیڈمی جناب مجاہد الاسلام قاسمی صاحب کی سربراہی میں دنیائے اسلام کو درپیش مسائل کو حل کرنے کی بڑی منظم کوشش کر رہی ہے، اس اکیڈمی نے جدید فقہی مسائل کے نام سے اکیڈمی میں زیر بحث آنے والے مسائل متعدد جلدوں

مسلمانوں پر قرآن مجید کے حقوق

میں شائع کیے ہیں۔

۶۸۔ یہ ادارہ بھی دنیائے اسلام کے نامور اہل علم پر مشتمل ہے اور امر مسلمہ کی رہنمائی کا فریضہ بڑے احسن طریقے سے سرانجام دے رہا ہے، پاکستان سے مولانا محمد تقی عثمانی صاحب (سابق جج شریعت ایلٹ کورٹ، سپریم کورٹ آف پاکستان) اس ادارے کے نائب صدر ہیں۔ اس ادارے میں زیر بحث آنے والے مسائل کا اردو ترجمہ دارالعلوم کراچی کے علمی اصلاحی اور تبلیغی ماہنامہ البلاغ میں شائع ہوتا رہتا ہے۔

۶۹۔ قیام پاکستان (۱۹۴۷ء) کے بعد قانون ساز اسمبلی میں اسلامی قانون سازی کے راستے میں حائل روکاؤں کو دور کرنے اور حکومت کی دینی امور میں رہنمائی کے لئے یہ ادارہ بورڈ آف تعلیمات اسلامیہ کے نام سے قائم کیا گیا تھا، اب اس کا نام اسلامی نظریاتی کونسل ہے اور اس کا صدر دفتر اسلام آباد میں ہے، گو اس کونسل کی حیثیت مشورہ دینے سے زیادہ نہیں ہے لیکن اس نے بہت سے مفید کام سرانجام دیئے ہیں۔ جس میں تعلیمی سفارشات، بلا سود بینک کاری، منصوبہ بندی اور بیمہ زندگی کے بارے میں پیش کی گئی سفارشات خاص طور پر قابل ذکر ہیں۔

۷۰۔ سورۃ الانبیاء آیت ۱۰۔

۷۱۔ سورۃ التوبہ آیت ۱۰۲۔

۷۲۔ سیارہ ڈائجسٹ قرآن نمبر میرے مطالعہ قرآن کی سرگزشت۔ مولانا ابوالحسن ندوی ص ۲۷۶-۲۷۷۔

۷۳۔ سورۃ البقرہ آیت ۲۹۔

۷۴۔ رۃ البقرہ آیت ۱۶۔

۷۵۔ مقدمہ تدبر قرآن ص۔ ل۔

۷۶۔ سورۃ العصر آیت ۳۔

۷۷۔ ان تمام حوالہ جات کے لئے راقم کا مرتب کردہ خاکہ درس قرآن حصہ اول، دوم ملاحظہ فرمائیں۔ یہ خاکہ دعویٰ اکیڈمی بین الاقوامی اسلامی یونیورسٹی اسلام آباد سے اکتوبر ۱۹۹۳ء میں شائع ہوا ہے۔

۷۸۔ سورۃ الاسراء آیت ۲۳-۲۹-۳۱-۳۷۔

۷۹۔ خطبات مدراس ص ۱۵۴-۱۵۵ سید سلیمان ندوی یونیورسٹی بکس اردو بازار لاہور۔

۸۰۔ ابن ماجہ کے الفاظ یہ ہیں وقد تترکت فیکم ما لم تعلموا بہ ان احصتم بہ کتاب اللہ حدیث نمبر ۳۱۱۰ (۲-۱۹۳)۔

۸۱۔ سورۃ الاحزاب آیت ۲۱۔

۸۲۔ سورۃ النساء آیت ۵۹۔

۸۳۔ سورۃ آل عمران آیت ۳۲۔

- ۸۴۔ سورۃ آل عمران آیت ۱۲۔
 ۸۵۔ سورۃ النساء آیت ۸۰۔
 ۸۶۔ سورۃ الشوریٰ آیت ۳۰۔
 ۸۷۔ سورۃ الروم آیت ۴۱۔
 ۸۸۔ پیش لفظ اسباب زوال امت ص ۴۔ ڈاکٹر محمود احمد غازی۔
 ۸۹۔ اسباب زوال امت ص ۹۔
 ۹۰۔ سابق مرجع ص ۲۷۔
 ۹۱۔ سابق مرجع ص ۴۲۔
 ۹۲۔ سابق مرجع۔
 ۹۳۔ سابق مرجع۔
 ۹۴۔ سابق مرجع ص ۴۳۔
 ۹۵۔ سابق مرجع ص ۴۴۔
 ۹۶۔ پیش لفظ سابق مرجع ص ۴۔
 ۹۷۔ اسباب زوال امت ص ۱۱۰۔ ۷۶۔
 ۹۸۔ سورۃ آل عمران آیت ۱۰۴۔
 ۹۹۔ سورۃ آل عمران ۱۱۰۔
 ۱۰۰۔ سورۃ العصر آیت ۱۔ ۳۔
 ۱۰۱۔ تفسیر عثمانی علامہ شبیر احمد عثمانی مجمع الملک فہد بن عبدالعزیز لطباعۃ المصحف الشریف، مدینہ منورہ سعودی عرب ص ۸۰۲۔
 ۱۰۲۔ خطبہ حجۃ الوداع ص ۲۴۔ ۲۹ (مرتبہ و ترجمہ ڈاکٹر محمد میاں صدیقی۔ ادارہ تحقیقات اسلامی اسلام آباد ط ۱۔ ۱۹۸۰)۔
 ۱۰۳۔ سورۃ الاعراف آیت ۸۵۔
 ۱۰۴۔ سورۃ السبا آیت ۲۸۔
 ۱۰۵۔ خطبات مدراس ص ۱۰۵۔
 ۱۰۶۔ سورۃ البقرہ آیت ۲۸۶۔
 ۱۰۷۔ سنن ابن ماجہ باب الامر بالمعروف والنہی عن المنکر حدیث نمبر ۴۰۱۲۔ (۲۔ ۳۸۳)۔

- ۱۰۸۔ صحیح بخاری، بحوالہ فضائل القرآن ص ۱۰۔
- ۱۰۹۔ سنن ابن ماجہ حدیث نمبر ۴۰۴۵ (۲-۳۸۲)۔
- ۱۱۰۔ سابق مرجع حدیث نمبر ۴۰۵۸ (۲-۳۸۲)۔
- ۱۱۱۔ فضائل اعمال ص ۱۴۔
- ۱۱۲۔ سنن ابن ماجہ حدیث نمبر ۴۰۵۲ (۲-۳۸۱)۔
- ۱۱۳۔ سورۃ حم السجدۃ آیت ۴۶۔ سورۃ الخاشیہ آیت ۱۵۔

مصادر ومراجع

- ۱ القرآن الکریم۔
- ۲ الاصفہانی ابوالقاسم حسین بن محمد بن الفضل الراغب معجم مفردات الفاظ القرآن الکریم ت ندیم مرعشی۔
-المکتبۃ المرتضویہ لاحیاء التراث والاخبار الجعفریہ۔ مطبعتہ القدیم العربی۔ ایران ۱۳۹۲ھ۔
- ۳ الاصفہانی علی بن حسین بن محمد بن احمد لقرشی الاموی، ابوالفرج (۱۲۸۴-۳۵۶ھ) الاغانی دارالفکر بیروت۔
ط: ۱-۱۳۰۷ھ-۱۹۸۶۔
- ۴ الاصلاحی امین احسن (۱۹۰۴-۱۹۹۷) تذبقرآن فاران فاؤنڈیشن لاہور ط: ۱-۱۹۸۲۔
- ۵ البخاری محمد بن اسماعیل (۱۹۴-۲۵۶ھ) الجامع الصحیح دارالسلام الرياض ۱۹۹۹۔
- ۶ البیہقی الامام ابوہاتم محمد بن حبان (م ۳۵۴ھ) صحیح ابن حبان ترتیب علاؤالدین علی بن بلبان الفاری (۳۹ھ)
ت: شعب الارزادوط وحسین اسد۔ دارالفکر بیروت۔
- ۷ البیہقی الامام ابوبکر احمد بن حسین (۳۸۴-۴۵۸ھ) شعب الایمان ابوہاجر محمد سعید بن بسوی زغلول
- دارالکتب العلمیہ بیروت ط: ۱۴۱۰ھ-۱۹۹۰۔
- ۸ الترمذی ابو عیسیٰ محمد بن عیسیٰ (۲۰۰ھ-۲۷۹ھ) الجامع الترمذی دارالسلام الرياض ۱۹۹۹۔
- ۹ پانی پتی: قاضی ثناء اللہ تفسیر مظہری ترجمہ مفتی عبدالدائم سعید اینڈ کمپنی ادب منزل کراچی۔
- ۱۰ ابن الجوزی ابوالفرج جمال الدین کتاب الاذکیاء دارالافتاء الجدیدة بیروت ۱۴۰۳ھ۔
- ۱۱ ابن القیم الجوزی الامام شمس الدین محمد بن ابی بکر بن قیم (۶۹۱ھ-۷۵۱ھ) اغاثۃ اللہفان فی حکم طلاق الغضبان تصحیح
جمال الدین القاکی مکتبۃ الکلیات الازہر مصر ۱۹۷۶۔
- ۱۲ ابوزہرۃ محمد ابوحنیفہ آثارہ وفقہہ دارالفکر بیروت ۱۹۷۷۔
- ۱۳ السجستانی الامام ابوداؤد سلیمان بن اشعث بن اسحاق الازدی (۲۰۲ھ-۲۷۵ھ) سنن ابی داؤد مکتبۃ دارالسلام
الرياض ط: ۱-۱۹۹۹۔
- ۱۴ صدیقی محمد میاں ڈاکٹر (ترجمہ خطبہ حجۃ الوداع) ادارہ تحقیقات اسلامی اسلام آباد ط: ۱-۱۹۸۰ء۔

مسلمانوں پر قرآن مجید کے حقوق

- ۱۵ غازی محمود احمد ڈاکٹر (مقدمہ اسباب زوال امت) علامہ شکیب ارسلان (ترجمہ اسماعیل حقی) دعوہ اکیڈمی بین الاقوامی اسلامی یونیورسٹی اسلام آباد۔
- ۱۶ القرطبی ابو عبد اللہ محمد بن احمد الانصاری (م ۶۷۱ھ) الجامع لاحکام القرآن دار احیاء التراث العربی بیروت ۱۹۵۲ء۔
- ۱۷ القزوینی: الحافظ ابو عبد اللہ محمد بن یزید الربعی (۲۰۹ھ ۲۷۳ھ) سنن ابن ماجہ: محمد مصطفیٰ الاعظمیٰ شرکاء الطباعۃ العربیہ السعودیہ مدینہ المنورہ سعودی عرب ۱۴۰۲ھ - ۱۹۸۲ء۔
- ۱۸ الکاندھلوی: محمد ذکریا (۱۳۱۵ھ - ۱۴۰۲ھ) فضائل القرآن (فضائل اعمال) کتب خانہ فیضی لاہور ط: ۱- ۱۹۰۸ء۔
- ۱۹ ندوی ابوالحسن علی (م ۲۰۰۰) سیارہ ڈائجسٹ قرآن نمبر) لاہور ۱۹۶۸ء۔
- ۲۰ ندوی سید سلیمان خطبات مدراس یونیورسٹی بکس لاہور۔
- ۲۱ نسائی ابو عبد الرحمن احمد بن شعیب بن علی ابن سنان (۲۱۵ھ - ۳۰۳ھ) سنن نسائی مکتبہ دار السلام الریاض ۱۹۹۹ء۔
- ۲۲ نعمانی شملی علامہ سیرت نعمان سنگ میل پبلیکیشنز لاہور۔
- ۲۳ النیسابوری ابو عبد اللہ محمد بن عبد اللہ الحاکم (۱۴۰۵ھ) المستدرک علی الصحیحین دار الفکر بیروت ۱۳۹۸ء۔
- ۲۴ النیسابوری الامام ابو الحسن مسلم بن الحجاج (۲۰۴ھ - ۲۶۱ھ) صحیح مسلم مکتبہ دار السلام الریاض ۱۹۹۹ء۔